


# కాకికా

ఆగష్టు 1999





## కనీవినీ ఎరుగని రీతిలో

# కదం తెరిక్కిన అంగన్‌వాడీ ఉద్యోగులు

అదనపు పనికి అదనపు వేతనం చెల్లిస్తామని, స్త్రీశిశు సంక్షేమ శాఖలో ఏర్పడిన ఖాళీలలో 50% రిజర్వేషన్ కల్పిస్తామని, పండగ అడ్వాన్స్, గ్రూప్ ఇన్సూరెన్సు సౌకర్యం తదితర హామీల అమలును, వేతనాలు పెంపుదలను కోరుతూ 'ఆంధ్రప్రదేశ్ అంగన్‌వాడీ వర్కర్స్ అండ్ హెల్పర్స్ యూనియన్' (సిఐటియు) ఆధ్వర్యంలో జూలై 12న హైదరాబాద్‌లో అంగన్‌వాడీ ఉద్యోగులు బ్రహ్మాండమైన ప్రదర్శన, రాస్తారోకో నిర్వహించారు.


ఉదయం 11 గం||లకు

ఇందిరాపార్కులో బహిరంగ సభ జరిపి అనంతరం ఆర్టిసి క్రాస్ రోడ్ వరకు ప్రదర్శన చేసి అక్కడ బైరాయింబడం జరిగింది. రాష్ట్రంలో గ్రామ గ్రామాల నుండి వచ్చిన వేలాది అంగన్‌వాడీ ఉద్యోగులు వర్షంలో తడుస్తూనే మధ్యాహ్నం 1 1/2 గం||నుండి రాత్రి 9 1/2 గం|| వరకు రాస్తారోకో చేశారు. వృద్ధులు, గర్భిణీ స్త్రీలు, బాలింతలు వసిపిల్లలతో నహా ఎంతో పట్టుదలగా తమ కోర్కెల సాధనకై ఈ కార్యక్రమంలో పాల్గొన్నారు. రాష్ట్ర చరిత్రలోనే కనీవినీ ఎరుగని రీతిలో 8 గం||పాటు రాజధాని నగరంలో ట్రాఫిక్ ను స్తంభింపజేసి దిక్కులు పిక్కటిల్లేలా తమ డిమాండ్లను నినదించారు.

ముఖ్యమంత్రి నుండి స్పష్టమైన హామీ వచ్చేంత వరకు తమ పోరాటం కొనసాగుతుందని పేర్కొన్నారు. అంతకు ముందు ఇందిరా పార్కులో జరిగిన బహిరంగ సభలో సిఐటియు రాష్ట్ర అధ్యక్ష, కార్యదర్శులు శ్రీ ఎం.ఎ. గఫూర్, శ్రీ యస్. వీరయ్య, వ్యవసాయ కార్మిక సంఘం రాష్ట్ర ప్రధాన కార్యదర్శి శ్రీ పి. మధు, అంగన్‌వాడీ వర్కర్స్ మరియు హెల్పర్స్ యూనియన్ రాష్ట్ర అధ్యక్ష కార్యదర్శులు శ్రీమతి బి. లలితమ్మ, శ్రీమతి పి. రోజా, అఖిల భారత ప్రజాతంత్ర మహిళా సంఘం అధ్యక్ష, కార్యదర్శులు శ్రీమతి మల్లు స్వరాజ్యం, శ్రీమతి యస్. పుణ్యవతిలు ప్రసంగించారు. ఈ సభకు అంగన్ వాడీ యూనియన్ రాష్ట్ర అధ్యక్షురాలు శ్రీమతి బి. లలితమ్మ అధ్యక్షత వహించారు. హామీల అమలును కోరుతూ అనేక సార్లు వినతి

పత్రాలు ఇచ్చి ముఖ్యమంత్రి దృష్టికి తీసుకు వెళ్ళినప్పటికీ నేటికీ అవి అమలు కాలేదని ఆమె అన్నారు. హామీలు అమలు చేసేంత వరకు తమ పోరాటం కొనసాగుతుందని ఆమె పేర్కొన్నారు.

యూనియన్ ప్రధాన కార్యదర్శి శ్రీమతి పి. రోజా మాట్లాడుతూ మహిళోద్ధరణ పేరుతో రోజుకో పథకాన్ని ప్రవేశపెడుతున్న ముఖ్యమంత్రిగారికి అంగన్‌వాడీ ఉద్యోగులు కూడా మహిళలే అన్న విషయం తెలియదా? అని ప్రశ్నించారు. మహిళా సమస్యలు



పరిష్కరిస్తామని ఆర్భాటంగా ప్రచారం చేస్తూ మహిళా జన్మభూమి నిర్వహించిన ప్రభుత్వం మహిళలను ఏమి ఉద్ధరించిందని ఆమె నిలదీశారు. నిజంగా సమస్యలు పరిష్కరించదలిస్తే రాష్ట్రంలో ఉన్న 70 వేలమంది అంగన్‌వాడీ మహిళల సమస్యలను ప్రభుత్వం ఎందుకు నిర్లక్ష్యం చేస్తున్నదని ప్రశ్నించారు. ఇప్పటికైనా ప్రభుత్వం స్పందించి ఇచ్చిన హామీలు అమలు చేయాలని ప్రభుత్వాన్ని డిమాండ్ చేశారు.

గ్రామాలలో, మురికి వాడలలో పేదపిల్లలకు, మహిళలకు సేవలందించమని కేంద్రప్రభుత్వం నియమించిన అంగన్‌వాడీ ఉద్యోగులతో రాష్ట్ర ప్రభుత్వం తనపనులన్నీ చేయించుకుంటుందని సిఐటియు రాష్ట్ర అధ్యక్షులు శ్రీ ఎం.ఎ. గఫూర్ అన్నారు. రాష్ట్రంలో అందరికంటే అంగన్‌వాడీ ఉద్యోగులు అతితక్కువ వేతనాలతో దుర్భరమైన జీవితం గడుపుతున్నారని, నింగినంటుతున్న ధరలతో చాలీచాలని వేతనాలతో అలమటిస్తున్నారని

ఆయన ఆందోళన వ్యక్తం చేశారు. ఆంధ్రరాష్ట్రాన్ని దేశంలోనే ఆదర్శవంతంగా పాలిస్తున్నామని డంకాలు కొడుతున్న చంద్రబాబు నాయుడు మన కంటే చిన్న రాష్ట్రాల్లో సహితం రాష్ట్ర ప్రభుత్వ నిధులనుండి అంగన్‌వాడీ ఉద్యోగులకు ఇస్తున్న మంచి వేతనాలు చూసి సిగ్గుపడాలని శ్రీ గఫూర్ అన్నారు.

అఖిలభారత ప్రజాతంత్ర మహిళా సంఘం అధ్యక్షులు శ్రీమతి మల్లు స్వరాజ్య మాట్లాడుతూ గతంలో అంగన్‌వాడీలు ఇవే సమస్యలపై చాలా సార్లు ఆందోళన చేసారని, గ్రామ గ్రామాల నుండి అంగన్‌వాడీ మహిళలు రాజధానికి వచ్చి తమ సమస్యలు చొప్పున ఉంటున్నారని, ముఖ్యమంత్రికి ఇవేమీ ఎందుకు పట్టటం లేదని ప్రశ్నించారు.

ఆంధ్రప్రదేశ్ వ్యవసాయ కార్మిక సంఘం రాష్ట్ర ప్రధాన కార్యదర్శి శ్రీ పి. మధు మాట్లాడుతూ గతంలో ఎన్నడూలేని విధంగా తెలుగుదేశం హయాంలో ధరలు పెరిగాయని, రోజుకు 100/- రూ||లు సంపాదించినా

పస్తులుండాల్సిన పరిస్థితులు నెలకొన్నాయని అన్నారు. ప్రపంచబ్యాంకు ఆదేశాలు అమలు చేయడం తప్ప ప్రభుత్వం ప్రజా సంక్షేమాన్ని పట్టించుకోవటం లేదని విమర్శించారు. వ్యవసాయ సంఘం తరపున అంగన్‌వాడీ ఉద్యమానికి పూర్తి మద్దతు నిస్తున్నామని ప్రకటించారు. సిఐటియు రాష్ట్ర ప్రధాన కార్యదర్శి శ్రీ యస్. వీరయ్య మాట్లాడుతూ ఎన్నికల కోసం రోజుకో పథకం ప్రవేశపెడుతున్నారని, అంగన్‌వాడీ ఉద్యోగులు కొత్త పథకాలు కోరటంలేదని పాత హామీలనే అమలు చేయమంటున్నారని అన్నారు.

అఖిలభారత మహిళా సంఘం ప్రధాన కార్యదర్శి శ్రీమతి యస్. పుణ్యవతి, డివైఎఫ్ఐ, ఎన్ఎఫ్ఐ రాష్ట్ర నాయకులు శ్రీయుతులు పి. శ్రీనివాస్, సాగర్, రైతుసంఘం రాష్ట్ర నాయకులు, శ్రీ జె. బాబూరావులు ఈ సభలో పాల్గొని అంగన్‌వాడీల పోరాటానికి తమ సంపూర్ణ



# కార్తికలోకం

సి.వి.టి.యు. అంధ్రప్రదేశ్ కమిటీ మాసపత్రిక

ఆగస్టు 1999

సంపుటి: 27 సంచిక: 8

వెల: రు. 3.00

## ఈ సంచికలో.....

- ◆ దళితులపై పైశాచిక దాడులు ..... 2
- ◆ ఎన్నికలు-కార్తికవర్గం కర్తవ్యం ..... 5
- ◆ దేవుడి పరేషాన్ (కథ) ..... 7
- ◆ పెరుగుతున్న నిరుద్యోగం ..... 8
- ◆ కారల్ మార్క్స్-కార్తికవర్గ అంతర్జాతీయత ..... 10
- ◆ ముస్లింలు-దేశభక్తి-దిలీప్ ..... 13
- ◆ ఉద్యమ వార్తలు ..... 15
- ◆ అంతర్జాతీయ వార్తలు ..... 20
- ◆ వేలాది గిరిజనుల బలి ..... 21
- ◆ వృత్తిదారుల ఐక్యఉద్యమం ..... 22

ఇంకా అనేక ఇతర వ్యాసాలు, వార్తలు,  
విశేషాలు...

## సంపాదకవర్గం

ఎడిటర్ : వై.సిద్ధయ్య  
మేనేజర్ : ఆర్.సుధాభాస్కర్  
సంపాదక ప్రసాదరావు  
పర్యావరణ సత్యనారాయణ  
ఎం.ఎ.గపూర్  
ఎస్.వీరయ్య  
పి.రోజా  
కె.ఎ.సామ్రాట్  
కె.అరుణ

## సంపాదకీయం

### దేశ భద్రతను ఫణంగా పెట్టిన రాజకీయ స్వార్థం

రెండు మాసాల అనంతరం కార్గిల్ యుద్ధం ముగిసింది. పాక్ చొరబాటు దారులను మన భూభాగం నుండి తొలగించేందుకు మనం అపారమైన మూల్యం చెల్లించవలసి వచ్చింది.

కాశ్మీర్ సమస్యను అంతర్జాతీయం చేయాలన్న కుట్రతో సరిహద్దు రేఖ వెంట గల మన భూభాగంలోకి పాకిస్తాన్ పెద్ద సంఖ్యలో చొరబాటుదారులను ప్రవేశపెట్టింది. ఎత్తైన కొండలపై మన సైన్యం నిర్మించిన ఖాళీగా వున్న బంకర్లను, అక్కడ మన సైన్యం వదిలి వెళ్ళిన ఆయుధాలను వారు స్వాధీనం చేసుకొన్నారు. వీటికితోడు అత్యంత ఆధునిక ఆయుధాలను కూడా వారికి అందించి దాడికి పూనుకుంది. అనేకమంది మన వారి జాడ కూడా తెలియడం లేదు. 40 రోజులనాడు కన్పించకుండా పోయిన రహీం మృతదేహం ఇటీవలే రొరికింది. ఈ సాయుధ తిరుగుబాటు దాడులను తరిమికొట్టడంలో మన సైన్యం, వైమానిక దళం అననుకూలమైన వాతావరణంలో కూడా ప్రతిష్టాకరంగా పోరాడాయి. 300 మందికి పైగా మన వీర జవానులు మాతృభూమి రక్షణకై బలియైనారు. అందులో 30 మంది వరకు యువసైనికాధికరులే. వందలాది మంది క్షతగాత్రులైనారు. అమరవీరులకు సి.ఐ.టి.యు. జోహార్లు అర్పిస్తోంది.

కేరళ నుండి కాశ్మీర్ వరకు, పంజాబ్ నుండి త్రిపుర వంటి ప్రాంతాలకు, దేశం నలుమూలలకు అమరవీరుల శవపేటికలు నడిచాయి. హిందూ, ముస్లిం, సిక్కు,.... ఒకరేమిటి అన్ని మతాలకు చెందిన మన సైనికులు మాతృభూమి రక్షణకై తమ ప్రాణాలు ఫణంగా పెట్టారు. అందుకే ఈ విజయం మన సైన్యానిది. వారికి అండగా నిలిచిన మొత్తం భారత ప్రజలది.

ఊరు తగల బడుతోంటే బొగ్గులు ఏరుకొనే వారు కొందరు. కార్గిల్ విజయం వాజ్ పాయి రాజకీయ చతురత వల్లనే సాధ్యమైందని బి.జె.పి. ప్రచారం చేసుకుంటున్నది. 'విజయభేరియాత్ర' పేరుతో కార్గిల్ విజయాన్ని ఎన్నికల్లో ప్రచార అస్త్రంగా చేసి ప్రజలను వంచించి ఓట్లు దండుకోవాలని సంఘపరివారం పూనుకుంటున్నది.

కార్గిల్ మృతవీరుడు కపైన్ అనుజ్ నయ్యర్ తల్లి సూటిగా ప్రశ్నిస్తున్నది "... మాకు వీరమాతలుగా గుర్తింపు, ప్రచారం అవసరం లేదు. పాక్ చొరబాటు దారులు దేశంలో ప్రవేశించటానికి అవకాశమిచ్చిన దానికి కారకులెవరు? వారిని శిక్షించండి..." బిడ్డలను కోల్పోయిన తల్లులు, తండ్రులను కోల్పోయిన బిడ్డలు, భర్తను కోల్పోయిన భార్యలే కాదు, దేశ రక్షణను, సమైక్యతను కోరే ప్రతి భారతీయునికి ఈ ప్రశ్నకు సమాధానం కావాలి.

పాకిస్తాన్ తీవ్ర ఆర్థిక సంక్షోభంలో చిక్కుకుని వుంది. ఇస్లాం ఉగ్రవాదాన్ని పెంచి పోషిస్తోంది. మాదక ద్రవ్యాల కేంద్రంగా వుంది. అన్నింటినీ మించి సైనిక ప్రాబల్యంలో వున్న దేశమిది. మన దేశ సమగ్రతను విచ్ఛిన్నం చేసేందుకు కాశ్మీర్, పంజాబుల్లో ఉగ్రవాదాన్ని ప్రోత్సహించి మన దేశానికి తీవ్రనష్టం కల్గిస్తోంది. అమెరికా ఆ దేశాన్ని "రోగ్ స్టేట్"గా కూడా ప్రకటించింది.

ఇటువంటి పాకిస్తాన్ పై వాజ్ పేయి ప్రభుత్వం విశ్వాసం పెంచుకుంది. తమ పోజ్ ఖాన్ బాంబు, లాహోర్ యాత్ర, ఒప్పందం పాక్ ను కట్టడి చేస్తాయని భావించింది. తమ రాజకీయ నాయకుల సామర్థ్యానికి సంఘపరివారం మురిసి పోయారు. మితిమీరిన ఆత్మవిశ్వాసంతో వాజ్ పేయి ప్రభుత్వం సరిహద్దు భద్రతా చర్యలను నిర్లక్ష్యం చేసింది. దేశానికి అపార నష్టం కల్గించింది. ఇంతచేసి ఇప్పుడు పాకిస్తాన్ ప్రభుత్వం తనను నమ్మించి మోసం చేసిందని పలు సందర్భాలలో ఆవేదన వ్యక్తం చేస్తున్నారు. తన తప్పిదాలతో దేశానికి అపార నష్టం కల్గించిన వాజ్ పేయి ప్రభుత్వం రక్షణ బండారం పూర్తిగా వెల్లడైంది. మన సరిహద్దును పోజ్ ఖాన్ బాంబులు కాపాడలేవని కూడా రుజువైంది.

గూఢచారి వ్యవస్థను కార్గిల్ నష్టాలకు బాధ్యులను చేయాలని రక్షణ మంత్రి పదేపదే ప్రయత్నిస్తున్నారు. ఫిబ్రవరిలో వాజ్ పేయి లాహోర్ బస్ యాత్ర జరిగే సమయాన్నే పాకిస్తాన్ అదనంగా అనేకమంది చొరబాటు దారులను మన భూభాగంలోనికి ప్రవేశపెట్టింది. (మిగతా 6వ పేజీలో)



# “దళితుల జీవితాలపై హైదరాబాద్ సదసులు”

అనేక చేదునిజాలను వెల్లడించిన హైదరాబాద్ సదసు



జులై 18న జరిగిన సదసులో ప్రసంగిస్తున్న జస్టిస్ పున్నయ; వేదికపై శ్రీయుతులు సాయినాథ్, కృష్ణన్, మధు, బాలగోపాల్, రామయ్య, రాఘవులు; సదసుకు హాజరైన కామ్రేడ్స్

చుండూరు ఘటన జరిగి ఎనిమిది సంవత్సరాలయింది. ఇంకా విచారణే ప్రారంభం కాలేదు.

చిలకలూరి పేటలో ఇద్దరు దళితుల్ని భూస్వాములు నరికి పోగులుపెట్టారు. అయినా ఉరిశిక్ష పడలేదు. కానీ, ఇద్దరు దళితులు తప్పుడు ఆలోచనతో అలాంటి అఘాయిత్యాన్నే ఒక బస్సు విషయంలో చేస్తే, సునాయాసంగా ఉరిశిక్ష విధించేశారు. ఎందుచేతనంటే, వారు దళితులు కాబట్టి.

ఏడు, ఎనిమిది, తొమ్మిది తరగతులు చదివే బాలురు సైకిళ్ళమీద వెళుతూంటే “మాకు ఎదురుగా సైకిళ్ళు తొక్కుతారా” అని వాళ్ళను చావచిదగ్గట్టి సైకిళ్ళు విరగ్గట్టి విసిరేశారు.

తూర్పుగోదావరి జిల్లాలోని బి.వత్తిపాడు గ్రామంలో భూస్వాముల పిల్లల ఆగడాలు మితిమీరిపోయాయి. ఒక దళితుణ్ణి తాళ్ళతో కట్టి వొళ్ళంతా సిగరెట్టుతో కాల్రారు. పోలీసు స్టేషన్లో ఫిర్యాదు చేయగా ఎఫ్.ఐ.ఆర్. వ్రాశారా అని అడిగితే, రాజీ చేసామని పోలీసులు జవాబు. ఇంకా అడిగితే, “ఇలాంటివన్నీ సున్నితమైన విషయాలండీ” అని జవాబొస్తుంది. వొళ్ళంతా కాల్రాడం సున్నితమా? భూస్వాముల పెత్తనంలో సబ్ ఇన్స్పెక్టర్ల, హెడ్ పోలీసుల ప్రవర్తన ఇలా ఉంది. 50 సంవత్సరాల స్వాతంత్ర్యం తరువాత మన గ్రామాల్లో పరిస్థితి ఇదీ!

రాజస్థాన్లో పెళ్ళికి గుర్రం ఎక్కి వరుడు రావడం ఆచారం. కానీ హరిజన్లకు ఆ హక్కులేదు. ఒక సందర్భంలో ఆ సాంఘిక కట్టడిని ఎదిరించిన ఫలితంగా 17 మంది హరిజనులు ఊచకోత కోయబడ్డారు. ఎ.పి.లోని ఎస్.కోట గ్రామంలో ఒక ఆసామి చాలా లోతుగా ఒక బోర్వెల్ వేసుకొన్నాడు. చుట్టుపక్కల ఉన్న దళితులు మా బావులన్నీ

ఎండిపోతాయని ఎంతమొత్తుకొన్నా వినిపించుకోలేదు. గ్రామంలో పెద్ద గొడవ జరిగింది. హైదరాబాద్ దాకా వెళ్ళాల్సి వచ్చింది.

జులై 18వ తేదీన “ఎస్.సి., ఎస్.టి., బి.సి.లపై సామాజిక, ఆర్థిక వివక్షతకు వ్యతిరేకంగా” హైదరాబాద్లో జరిగిన సదసులో ప్రముఖులు చేసిన ప్రసంగాల్లో ఉదహరించిన కొన్ని మచ్చు తునకలు మాత్రమే ఇవి. ఈ సదసును ఆంధ్రప్రదేశ్ వ్యవసాయ కార్మిక సంఘం ఏర్పాటు చేసింది. ఇవన్నీ నిజమేనా? పరిస్థితులు ఇంత ఘోరంగా వున్నాయా? అసలిది నిజమేనా అని అనుమానించవలసిన అవసరం లేదు. ఈ ఘోర ఉదంతాలు వినిపించిన వారు ఏ కమ్యూనిస్టులో లేక ఏ ఇతర రాజకీయ పార్టీల నాయకులో కాదు. జస్టిస్ పున్నయ్య, మాజీ ఐ.ఎ.ఎస్. అధికారులు పి.ఎస్. క్రిష్ణన్, బి.ఎన్.యు. గంధర్లు, ప్రముఖ జర్నలిస్టు పి.సాయినాథ్ విశ్వవిద్యాలయాల్లో ఆచార్యులుగా పనిచేస్తున్న కె.నాంచారయ్య, భద్రూ నాయక్, మానవహక్కుల పోరాటం రాష్ట్ర సమన్వయ కర్త కె.బాలగోపాల్ లాంటి ప్రముఖులు చెప్పిన విషయాలివి.

కులవివక్షపై జరిగిన ఈ సదసులో జస్టిస్ పున్నయ్య మాట్లాడుతూ “వివక్షత విలయతాండవం చేస్తున్నది. సర్కారు జిల్లాలోని వెనుకబడిన ప్రాంతాల్లో కూడా పరిస్థితులు చాలా క్రూరంగా వున్నాయి.

“అని ఆవేదన వ్యక్తంచేశారు. అధికారుల కళ్ళ ఎదుటే ఈ దురాగతాలు జరుగుతున్నాయి. రిపోర్టు మాకు రాలేదంటారు. రిపోర్టు ఇవ్వాలా? వాస్తవంలో పోలీసులు రిపోర్టులు తీసుకోవడంలేదు. దళితుల వద్దనుంచి, ఫిర్యాదులు తీసుకోకుండా, మీరుకూడా ఫిర్యాదు చేయండిని ఇతరులను ప్రోత్సహిస్తున్నారు. ఈ ఫిర్యాదు వచ్చే వరకు దళితులు ఇచ్చిన

## చిత్రం

దేశ రాజధాని నగరం ఢిల్లీలో యూనివర్సిటీ కాలేజ్ ఆఫ్ మెడికల్ సైన్సెస్లో దళితులు భోజనాలు చేయడానికి వేరే టేబుల్! హాస్టల్లో వారి గదులన్నీ క్రింది భాగంలో ఒకే ఫ్లోర్లో ఉన్నాయి. ప్రభుత్వ సెక్రటేరియట్ సౌత్ బ్లాక్లో కాబినెట్ హాల్ ప్రక్కన ఉన్న గదిలో సీలింగ్ మీద ఏనాడో చిత్రించిన ఓ చిత్రం ఉంది. ఆచిత్రంలో నాలుగు వర్గాల వారి బొమ్మలున్నాయి. ఆఖరున శూద్రుడి బొమ్మ వచ్చేసరికి, ఆ శూద్రుడు కాళ్ళ వద్ద కూర్చొని సేవచేస్తున్నట్లుంది. 50 సంవత్సరాల తర్వాత కూడా ఆ చిత్రం అలాగే వుంది!




ఫిర్యాదు ఆధారంగా ఎఫ్.ఐ.ఆర్. రాయడంలేదు. రాజ్యాంగం ప్రకారం, ఎక్కడ బహిష్కారం జరుగుతుందో, అక్కడికి పోలీసులు వెళ్ళాలి. కానీ వెళుతున్నారా? ఫ్యాక్టరీలో కార్మికునిలాగే, పాలేరుకు కూడా కొన్ని హక్కులున్నాయి. ఫ్యాక్టరీ కార్మికుణ్ణి తన ఇష్టం వచ్చినట్లు తొలగించడానికి ఎలా వీలులేదో, పాలేరును కూడా భూస్వామి బయటకు పంపడానికి వీలులేదు. ఒక పోలీసు అధికారి అంటాడుకదా, ఇలాంటి అత్యాచారాలనరికట్టడానికి నాకు హక్కులేదు. ఇదేమైనా మర్డరా ఆపుచేయడానికి? రాజ్యాంగం 38వ అధికరణం ప్రకారం పోలీసు అధికారులకు అటువంటి బాధ్యత వుంది. ఆ బాధ్యతను నిర్వర్తించకపోవడం రాజ్యాంగానికి వ్యతిరేకంగా పనిచేయడమే అవుతుంది. జస్టిస్ పున్నయ్య తన ప్రసంగాన్ని ముగిస్తూ, ఆర్థిక సమానత్వం కావాలంటే భూపంపకం జరగాలని అన్నారు.

శ్రీ పి.ఎస్.కృష్ణన్ ఒక ఆనక్తికరమైన విషయం వెల్లడించారు. వచ్చే 50 సంవత్సరాల్లో దేశానికి ప్రధమ ప్రాధాన్యత ఇవ్వాలి అని హిందువులనుంచి అభిప్రాయాలను సేకరించగా, వారిలో ఏ ఒక్కరూ జనాభాలో 75 శాతం, శ్రమజీవుల్లో 90 శాతంగా వున్న దళితుల గురించి సలహాలివ్వడం మాట అటుంచి, ఆపేరును కూడా ఉచ్చరించ లేదు. టాటా కంపెనీ ఉత్పత్తి ప్రారంభించకముందే కమ్మరి, కుమ్మరి, వడ్రంగి ఎన్నో శతాబ్దాలముందునుంచీ ఉత్పత్తి ప్రారంభించిన విషయం గుర్తించుకోవాలని అన్నారు. భారతదేశం బలహీనత కు బలహీనవర్గాలను ఆలక్ష్యం చేయడమే కారణమని అన్నారు. ప్రభుత్వమే అంటరానితనాన్ని ప్రోత్సహిస్తుందనడానికి ఉదాహరణ: ప్లానింగ్ కమిషన్లో అప్పటికీ, ఇప్పటికీ దళితులనుంచి సభ్యుడే లేడు.

#### దళితుల సమస్యమీద

దేశమంతా తిరిగి అధ్యయనం చేస్తూ, ప్రముఖ పత్రికల్లో వ్యాసాలు వ్రాస్తున్న జర్నలిస్టు శ్రీ సాయి నాథ్ ఉద్వేగంగా ప్రసంగిస్తూ విధానాల గరించి, జీతాల గురించి బేరాలాడవచ్చుగానీ ఆత్మగౌరవం అనేది బేరసారాలకు అతీతమైన విషయం అని అన్నారు. రెండు గ్లాసుల పద్ధతి వున్నచోట ఒకే గ్లాసు పద్ధతి సాధ్యంకాకపోతే, రెండు గ్లాసులూ బద్దలైపోవాలి' అని వాదించారు. ఆయన చేసిన అధ్యయనంలో దళితుల గురించి తెలుసుకొన్న అనేక గణాంక వివరాలను శ్రోతలతో పంచుకొన్నారు. పాకిస్తాన్ మొత్తం జనాభా కన్నా భారత దేశంలో

దళితుల సంఖ్య ఎక్కువ. దళితులు సమాజానికి సాంఘికంగా, సాంస్కృతికంగా, ఆర్థికంగా, దూరంగా ఉంచుతున్నారు. అలాగే సహజ సంపదలో వారికున్న హక్కును ఏ మాత్రం గుర్తించటం లేదు. దేశ జనాభాలో వారిసంఖ్య ఆరవవంతు, కానీ భూసంపదలో మాత్రం కాదు, ఒకవేళ వారికి భూమి వున్నా, అది సారవిహీనమైన భూమి. అలాగే, ఒకవేళ నీటి సౌకర్యం ఉందంటే, అది కాల్వ చివరి భూమి సౌకర్యం మాత్రమే. దేశంలో 40 శాతం మంది భూమిలేనివారు. 45 శాతం మంది చిన్న, సన్నకారు రైతులు. మిగతా 15 శాతం మందిలో 7.5 శాతం మంది గ్రామీణ వృత్తులవారు. అంటే, దేశంలో అత్యధిక సంఖ్యాకులు బీదవారే. రాజ్యాంగాన్ని రచించే సందర్భంలో జరిగిన చర్చల్లో పాల్గొంటూ రిజర్వేషన్ల గురించి అభ్యంతరం వినబడుతూంది. దళిత కుటుంబాలన్నింటికీ పదేసి ఎకరాలివ్వండి, మేము రిజర్వేషన్



రాజస్థాన్ హైకోర్టు ప్రహరీగోడ అవతల అంబేద్కర్ విగ్రహం, అవరణ లోపల పెద్ద మనువు విగ్రహం... ఉత్తర ప్రదేశ్ లోని ఘాజీపూర్ లో ఏదో ఆందోళన జరిగింది. 250 మందికి సరిపోయే జైలులో మూడువేల మందిని బంధించారు. దాంతో జైలు మలమూత్రాలతో నిండిపోయింది. ఖైదీలు వాంతులు చేసుకొన్నారు. పోలీసులు గ్రామంలోకిపోయి వట్టి పుణ్యానికి సఫాయీ కర్మచారులను అరెస్టుచేసి తీసుకొనివచ్చి ఒక వారంరోజులపాటు జైలులో ఉంచి, వారిచేత జైలు అంతా రోజూ క్లీన్ చేయించారు.... అదే రాష్ట్రంలో ప్రతి తొమ్మిది రోజులకు ఒక దళితుడు చచ్చిపోతున్నాడు. ప్రతీ ఆరురోజులకు ఒక దళిత స్త్రీ రేప్ కు గురి అవుతుంది. 1981-1991 మధ్య కాలంలో హరిజనులకు వ్యతిరేకంగా అత్యాచారాలు 23.24 శాతం పెరిగాయి.

డిమాండ్ వదులుకొంటాం అని ఓ హరిజన సభ్యుడన్నారు.(1948 నాటి దళిత కుటుంబాల సంఖ్య చాలా తక్కువ). 50 సంవత్సరాల తర్వాత నేడు ఉన్న 450 మిలియన్ల ఎకరాల భూమిలో పంచిపెట్టిన భూమి కేవలం ఒక్క శాతం మాత్రమే. వ్యవసాయ కూలీలకు రోజువారీ ముట్టే కూలీ 12 నుంచి 35 లేక 40 రూపాయలు మాత్రమే. ఇంత తక్కువ చెల్లించటం చట్ట వ్యతిరేకం. సంస్కరణలు ప్రవేశపెట్టిన తర్వాత, దళితుల మీద ఒత్తిడి మరి పెరిగింది. శ్రీ సాయి నాథ్ చేసిన కొన్ని సూచనలు చూడండి.

1. దళితులు, వారి సేవలు లేకుండా సమాజంలో ప్రజలు బ్రతకలేరు. మనం బతికేస్తున్నాం. వారు బతకలేకపోతున్నారు. బతకడానికి ఉద్యమిస్తున్నారు. ఆ ఉద్యమాలను బలపరుద్దాం. మనం బతకడానికి ఇది అవసరం.
2. భూ సంబంధాల సమస్యను పరిష్కరించండి, అన్ని సమస్యలూ పరిష్కారమైపోతాయి.
3. పేద ప్రజలను ఎక్కువగా అణచివేసే ఆర్థిక సంస్కరణలను వ్యతిరేకించండి.
4. గౌరవప్రదంగా మానవుడు బతకాలి. దళితులు అటువంటి జీవితంకోసం పోరాడాలి.
5. ప్రతి సంవత్సరం రాష్ట్ర స్థాయిలో దళితుల పరిస్థితిపై నివేదిక ప్రకటించండి.
6. జాతీయ కమిషన్ నివేదికను ప్రకటించిన సంవత్సరంలోనే పార్లమెంటులో చర్చించాలి. ప్రస్తుతం చాలా సంవత్సరాల తర్వాత చర్చిస్తున్నారు. 1989 తాలూకు నివేదికను 10 సంవత్సరాల తర్వాత గత సమావేశంలోనే చర్చించారు.



7. దళితులంటే అంతా దళితులే. వారిలో మళ్ళీ కులాల తంపులు పెట్టకండి. అండర్-ట్రైలర్లో అత్యధికులు దళితులే. కాల వ్యవధి లేకుండా వారిని జైలులో ఉంచడానికి పోలీసులు అనుమతి సంపాదిస్తారు. అలాంటి కేసులన్నీ రీ-ఓపెన్ చేయించాలి.

8. ప్రతి జిల్లాలో అత్యాచారాలకు వ్యతిరేకంగా నిఘా కమిటీలు నియమించాలి.

9. ప్రతి రాజకీయ పార్టీలో దళితుల కోసం ఒక సెల్ ఏర్పాటు చేయాలి.

కమ్యూనిస్టు పార్టీ(మార్క్సిస్టు) రాష్ట్ర శాఖ కార్యదర్శి శ్రీ బి.వి.రాఘవులు అదే సదస్సులో సూచించినట్లు దళితుల సమస్యను ఇటు సాంఘిక సమస్యగా, అటు ఆర్థిక సమస్యగా కూడా కలిపి దీనిపై జమిలి పోరాటం సాగించాల్సివుంది.

- వి.హనుమంతరావు

## వింత వాదనలు

దళితులకు సంబంధించిన నేరాలు విచారించడానికి మహబూబ్ నగర్ లో ఒక స్పెషల్ కోర్టు వుంది. కానీ అత్యాచారం జరిగిందనే కేసే ఆ కోర్టు ముందుకు రాలేదు. అంటే అత్యాచారాలు జరగలేదని కాదు. పోలీసులు ఎఫ్.ఐ.ఆర్. రాస్తేగా కోర్టులోకి కేసు రావడానికి? అత్యాచారం చేసినవారు, ఇటీవల ముఖ్యమంత్రి అన్నట్లు 'మానేజ్' చేసుకొన్నారు. వరంగల్ లో గిరిజన యువతిని ఆరుగురు పోలీసులు మానభంగం చేస్తే, అందులో అయిదుగురిని వదిలిపెట్టి, ఒక పోలీసుమీద మాత్రమే కేసు పెట్టారు. ఆ పోలీసు గిరిజనుడు!

జిల్లా కలెక్టర్ ఒక వింత వాదన చేసింది. అత్యాచారం చేసినవాడు గిరిజన మహిళ అని తెలిసికూడా రేప్ చేస్తేనే యువతికి ఎక్స్ గ్రేషియా లభిస్తుందట. అంటే, అత్యాచారం చేసేముందు యువతి హిందూ యువతా, దళిత యువతా, ముస్లిం యువతా అని కనుక్కొని మరీ రేప్ చేయాలన్నమాట!

ఒక దళిత స్త్రీని 12 గంటల సేపు కొట్టి హింసించారు. పోలీసులకు ఫిర్యాదు చేస్తే, "మీ ఇంట్లో దొంగతనం చేస్తే కొట్టరా?" అని ఎదురు ప్రశ్నవేశాడు. చూడండి, ఆ పోలీసు అధికారి ఆలోచనా ధోరణి.

## పెత్తందార్లచే గ్రామసేవకుని దారుణహత్య

వశ్చిమగోదావరి జిల్లా తాడేపల్లి గూడెం మండలం జగ్గన్నపేట గ్రామంలో అగ్రవర్ణ భూస్వామికి చెందిన చెప్పులను పారపాటున తన చెప్పులు అనుకొని తొడిగినందుకు దళిత గ్రామ సేవకుడు శ్రీ గుమ్మళ్ళ కన్నయ్యను ఆ అగ్రవర్ణ భూస్వామి దారుణంగా హత్య చేశాడు.

జూన్ 21 నుండి 26 వరకు జరిగిన రెవెన్యూ సదస్సులో భాగంగా జగ్గన్నపేట గ్రామంలో రెవెన్యూ సదస్సు జరిగింది. రెవెన్యూ సదస్సుకు వచ్చిన అధికారులు చెప్పిన పనులను చేస్తూ, వాళ్ళకి కావలసిన సౌకర్యాలను చూస్తూ సాయంత్రం వరకు గ్రామ సేవకుడు అయిన గుమ్మళ్ళ కన్నయ్య (50) పనిచేశాడు. పని అయిన వెంటనే రాత్రి ఇంటికి వెళుతూ చీకటిలో తన చెప్పులు అనుకొని అగ్రవర్ణ భూస్వామి పత్నా వెంకటేశ్వరరావుకు చెందిన బంధువుల చెప్పులు వేసుకోవడం జరిగింది.

మర్నాడు జూలై 2వ తేదీన శ్రీ గుమ్మళ్ళ కన్నయ్య గ్రామంలో జరిగిన ఓ

బంతి భోజనానికి వెళ్ళాడు. బంతి భోజనంలో విస్తరి వద్ద కూర్చున్న కన్నయ్యను అగ్రవర్ణ భూస్వామి అయిన పత్నా వెంకటేశ్వరరావు, జిట్టా ప్రసాద్ అనేవారు బయటకు పిలిచి కులంపేరుతో దూషిస్తూ "మాచెప్పులు వేసుకోవటానికి నీకు ఎంత ధైర్యంరా" అని కొట్టుకుంటూ పంచాయితీ ఆఫీసు వరకు ఈడ్చుకెళ్ళారు. పంచాయితీ



గుమ్మళ్ళ కన్నయ్య పత్నా వెంకటేశ్వరరావు

ఆఫీసు ముందు అతణ్ణి అమానుషంగా కొట్టారు. అగ్రవర్ణ భూస్వాములు కొట్టిన దెబ్బలకు తలకి బలమైన గాయం అయ్యి రక్తం కారటం వలన అతడు స్పృహ తప్పిపడిపోయాడు. అక్కడ జమైన 100 మంది జనం ఇది అన్యాయమని పేర్కొనగా

"మీరెవరైనా ముందుకు వచ్చారంటే మీకూ ఇదే గతి పడుతుంది". అని భయపెట్టాడు భూస్వామి. స్పృహ తప్పిపడిపోయిన తరువాత కన్నయ్యని అక్కడే వదిలి అగ్రవర్ణ భూస్వాములు వెళ్ళిపోయారు. స్పృహ తప్పిన కన్నయ్యను అతని బంధువులు హాస్పిటల్ కు తీసుకువెళుతుండగా మార్గమధ్యంలో అతను మృతిచెందాడు.

అగ్రవర్ణ భూస్వాములు తమకుల అహంకారంతో గ్రామసేవకుడిని హత్యచేయడాన్ని సి.ఐ.టి.యు. జిల్లా అధ్యక్షులు శ్రీ చింతకాయల బాబురావు, ఆంధ్రప్రదేశ్ వ్యవసాయ కార్మికసంఘం తాడేపల్లి గూడెం డివిజన్ కార్యదర్శి శ్రీ పి.గోవింద్ తదితరులు తీవ్రంగా ఖండించారు.

పోలీస్ స్టేషన్ లో కేసు నమోదు చేయించటంలోనూ, దోషులను అరెస్టు చేయటంలోనూ సి.ఐ.టి.యు. నాయకులు చొరవచూపారు. 13 మండలాలలో గ్రామసేవకుడి హత్యకు నిరసనగా ధర్నాలు చేశారు.



సెప్టెంబర్ లో లోక్ సభ, శాసనసభ ఎన్నికలు మన రాష్ట్రంలో ఒకేసారి జరుగనున్నాయి. స్వాతంత్ర్యానంతరం ఇప్పటివరకూ జరిగిన ఎన్నికలు ఒక ఎత్తు, ఇప్పుడు జరుగనున్నవి మరో ఎత్తు.

సంఖ్య రీత్యా అతి చిన్నదైన పెట్టుబడిదారీ వర్గం, వారి ప్రతినిధులు (సి.11, అసోచిమ్, ఫిక్సీ వంటి సంస్థలు) దేశంలో బి.జె.పి. లేదా కాంగ్రెస్ తమ ప్రతినిధి అని అంటున్నాయి. బహుళజాతి సంస్థలు ఇందుకు వంతపాడుతున్నాయి. ఢిల్లీలో బి.జె.పి., రాష్ట్రంలో టి.డి.పి. గెలవాలని ప్రపంచబ్యాంక్ అన్ని విధాలా ప్రయత్నిస్తున్నది. మరి కోట్ల సంఖ్యలో నున్న కార్మికవర్గం, ఇతర కష్టజీవుల కర్తవ్యం ఏమిటి?

నూతన ఆర్థిక విధానాలను 1991లో కాంగ్రెస్ ప్రారంభించింది. అదే విధానాలను అంతకన్నా వేగంగా నేడు బి.జె.పి., టి.డి.పి.లు అమలు చేస్తున్నాయి. మధ్యలో వామపక్షాల మీద ఆధారపడి అధికారంలోకి వచ్చిన యునైటెడ్ ఫ్రంట్ కాలంలో వామపక్షాలు ప్రపంచబ్యాంక్ విధానాలకు తాత్కాలికంగా కొంత బ్రేకు వేయగల్గాయి. సి.పి.ఐ.(ఎం.) నాయకత్వంలో వామపక్షాలు పరిపాలిస్తున్న బెంగాల్, కేరళ, త్రిపుర రాష్ట్రాలు ప్రపంచబ్యాంకు షరతులను నిర్వహించడానికి తీరస్కరిస్తున్నాయి. అందుకే వామపక్షాల నాయకత్వంలోగానీ, వారి మద్దతుపై ఆధారపడి ప్రభుత్వంగానీ బడా పెట్టుబడిదారీ సంస్థలు రావద్దంటున్నారు. నూతన ఆర్థిక విధానాల నెవరు అమలుచేసినా, కార్మికవర్గం ఐక్యంగా ప్రతిఘటిస్తున్నది. ఈ కాలంలో అన్ని రంగాలలో ఐక్య పోరాటాలు జరిగాయి. అన్ని సంఘాలు, అన్ని కేటగిరీలు సమైక్యంగా పోరాటం చేసిన ఫలితంగా పాలకులు ఆశించినంత వేగంగా ప్రపంచబ్యాంకు విధానాలను అమలుచేయలేకపోయారు. అందుకే కార్మికవర్గ ఐక్యతకే చిచ్చుపెట్టాలని తీవ్ర ప్రయత్నం జరుగుతున్నది. అందుకే మతోన్మాదాన్ని అగ్రవర్గ భూస్వామ్య దురహంకారాన్ని ప్రోత్సహించే బి.జె.పి.ని పాలకవర్గాలు ఆశ్రయించాయి. ఈ పరిస్థితుల్లో కేంద్రంలో అత్యంత ప్రమాదకరమైన బి.జె.పి. మళ్ళీ అధికారంలోకి రాకుండా చూడాలి. పార్లమెంట్ లో వామపక్షాల ప్రాతినిధ్యం పెరిగే విధంగా కృషి చేయాలి. రాష్ట్రంలో టి.డి.పి., కాంగ్రెస్ లను ఓడించాలి. ప్రత్యామ్నాయ శక్తులను బలపర్చాలి.

### విదేశీ సేవలో "స్వదేశీ" ప్రభుత్వం

స్వదేశీ ముసుగులో అధికారంలోకి వచ్చిన బి.జె.పి. ప్రపంచబ్యాంకు విధానాలు అమలుచేయడంలో కాంగ్రెస్ ను మించిపోయింది. బడా పెట్టుబడిదారుల, విదేశీ బహుళజాతి సంస్థల సేవలో మునిగిపోయింది. 5వ వేతన సంఘం సిఫారసులను అమలు చేసి ఉండాలినికాదని యునైటెడ్ ఫ్రంట్ ను నిందించింది. అవసరానికి మించిన సంఖ్యలో ఉద్యోగులు అదనంగా ఉన్నారని, అనేక శాఖలు అవసరంలేదని ఆర్థిక మంత్రి యశ్వంతి సిన్హా ప్రకటించారు. సమస్యల పరిష్కారంకోసం పోరాడిన పోస్టల్ ఉద్యోగులమీద మిలటరీని ప్రయోగిస్తామని సుష్మాస్వరాజ్ గారు ప్రకటించారు.

పెద్దఎత్తున ప్రభుత్వరంగ సంస్థల షేర్లు కారుచౌకగా అమ్మివేస్తున్నారు. ప్రభుత్వరంగ సంస్థలను మూసివేయాలని కూడా నిర్ణయించారు. ఇన్సూరెన్స్ రంగంలో కూడా బహుళజాతి సంస్థలను

## రానున్న శాసనసభ - పార్లమెంటు ఎన్నికలు కార్మికవర్గం కర్తవ్యం

ఆహ్వానించాలని నిర్ణయించారు. పేటెంట్ చట్టం చేయడం ద్వారా దేశీయ మందుల పరిశ్రమకు, వ్యవసాయరంగానికి ముప్పు ఏర్పడింది.

1239 రకాల సరుకుల స్వేచ్ఛా దిగుమతులకు అవకాశం ఇవ్వటంతో వేలాది స్వదేశీ చిన్న పరిశ్రమలు దెబ్బతింటున్నాయి. లక్షలాది కార్మికులు ఉపాధి కోల్పోతున్నారు. కాంగ్రెస్ ప్రభుత్వం పెన్షన్ పేరుతో సగం పి.ఎఫ్.ను కాజేసింది. బి.జె.పి. ప్రభుత్వం దవే కమిటీ సిఫారుసుల పేరుతో మిగిలిన పి.ఎఫ్.ను కాజేయాలని ప్రయత్నిస్తున్నది. కార్మిక చట్టాలు ఆటంకంగా వున్నాయని ప్రపంచబ్యాంకు, బహుళజాతి సంస్థలు చెప్పాయట. అందుకోసం యజమానులకనుకూలంగా చట్టాలను సవరించే ప్రయత్నం ప్రారంభించారు. బహుళజాతి సంస్థలు పన్నులు ఎగవేసినా కేసులు నమోదు చేయవద్దని కేంద్ర పరిశ్రమల శాఖామంత్రిగారు సెలవిచ్చారు.

### కష్టజీవుల ఐక్యతకు చిచ్చుపెట్టే బి.జె.పి. కుట్రలు

దేశసమైక్యత, మతసామరస్యం కన్నా బడా పెట్టుబడిదారులకు, బహుళజాతి సంస్థలకు వారి లాభాలే ముఖ్యం. అందుకే వారి సేవలోనున్న బి.జె.పి., అన్ని రంగాలలో మత ఛాందసత్వాన్ని చొప్పించేందుకు ప్రయత్నిస్తున్నది. రాజకీయాలను, మతాన్ని, కులాన్ని కలగాపులగం చేస్తున్నది.

గతంలో బాబ్రిమసీదును కూలదోసిన మతోన్మాద శక్తులే, బి.జె.పి. అధికారంలోకి రాగానే క్రైస్తవ మైనారిటీల మీద దాడులు చేశారు. విద్యారంగంలో పసిపిల్లల మనసులలోకూడా మతఛాందసం చొప్పించేందుకు ప్రయత్నించారు. ప్రసారసాధనాల నుండి, సైన్యాధికారులవరకు తమ అనుయాయులతో నింపేందుకు ప్రయత్నిస్తున్నారు.

ఉత్తరప్రదేశ్ లో బి.జె.పి. అధికారంలోకి రాగానే దళితులమీద దాడులు చేసినవారిమీద కేసులన్నీ ఎత్తివేశారు. ముంబాయిలో అంబేద్కర్ విగ్రహానికి చెప్పులదండవేసిన దుర్మార్గులను శిక్షించాలని కోరిన దళిత ప్రదర్శకుల మీద కాల్పులు జరిపి 12 మందిని బలితీసుకున్నారు. రాజస్థాన్ హైకోర్టు ఆవరణలో అంబేద్కర్ విగ్రహం ఉండవల్సిన స్థానంలో మనవు విగ్రహం స్థాపించారు.

బి.జె.పి. అధికారంలోకి వచ్చిన తర్వాత దేశంలో మైనారిటీలకు, దళితులకు రక్షణ కరువైంది.



## ఓట్ల కోసం దేశభద్రతనే ఫణంగా

పెట్టిన బి.జె.పి.

కార్గిల్లోకి పాకిస్తాన్ చొరబాటు దారులు రాకుండా నిరోధించడంలో బి.జె.పి. సంకీర్ణ ప్రభుత్వం పూర్తిగా విఫలమైంది. పాకిస్తాన్తో బస్సు దౌత్యం మోజులోపడి, కుట్రలను వసిగట్టడంలో షరోరంగా విఫలమైంది. చొరబాటు సమాచారం అందినప్పటికీ సకాలంలో తగినచర్యలు తీసుకోలేదు. పైగా ధ్వైపాక్షిక సమస్యగా వున్న కాశ్మీర్ సమస్యలో అమెరికా పరోక్ష జోక్యానికి అవకాశం ఇవ్వడం ద్వారా దీనిని అంతర్జాతీయ సమస్యగా చేసేందుకు పాక్ లక్ష్యం నెరవేరేందుకు బి.జె.పి. నేతృత్వంలోని ప్రభుత్వం తోడ్పడింది. గతంలో పాకిస్తాన్లో అణుపరీక్షలు నిర్వహించడం, ఇప్పుడు కార్గిల్ సమస్యలో వైఫల్యంతో అంతర్జాతీయ రంగంలో భారత్ బలహీనపడింది. దేశ భద్రతను కూడా ఫణంగాపెట్టి, ఉన్నాదాన్ని రెచ్చగొట్టడం ద్వారా లబ్ధి పొందేందుకు ప్రయత్నించడం దుస్సాహసం. అందుకే కేంద్రంలో మళ్ళీ బి.జె.పి. అధికారంలోకి రావడం అన్నివిధాలా

అనర్థదాయకమే. దీనిని నివారించడం కార్మికవర్గం తక్షణ కర్తవ్యం.

### రాష్ట్రంలో టి.డి.పి., కాంగ్రెస్ లను ఓడించాలి

అన్ని విధాలా దేశాన్ని భ్రష్టుపట్టిస్తున్న బి.జె.పి. స్కూరు తెలుగుదేశం మద్దతుతో మాత్రమే ఇంతకాలం అధికారంలో కొనసాగగలిగింది. అందువల్ల బి.జె.పి. పాలనలోని పాపాలన్నింటికీ తెలుగుదేశం కూడా బాధ్యత వహించాలి. రాష్ట్రంలో తెలుగుదేశంకి పడే ప్రతి ఓటు కేంద్రంలో బి.జె.పి.ని బలపర్చడానికే తోడ్పడుతుంది.

ఆర్థిక విధానాలలో కాంగ్రెస్, తెలుగుదేశం, బి.జె.పి.లు ఒకదానితో ఒకటి పోటీ పడుతున్నాయి. పదవులకోసం రోజు అధమస్థాయికి దిగజారి వరస్పరం విమర్శించుకునే వీరు, కార్మికులు, ఉద్యోగుల ప్రయోజనాలకు వ్యతిరేకంగా, ప్రపంచబ్యాంకు విధానాల విషయంలో ఒకరికొకరు సహకరించుకుంటున్నారు. బి.జె.పి. సంకీర్ణ ప్రభుత్వం పేటెంట్ బిల్లు ప్రవేశపెట్టినపుడు టి.డి.పి., కాంగ్రెస్ లు కలిసే మూర్తి మద్దతునిచ్చాయి. ఇన్నూరెన్స్ రెగ్యులేటరీ

అథారిటీ బిల్లుకు బి.జె.పి., కాంగ్రెస్, తెలుగుదేశం వత్తానునిచ్చాయి. ప్రపంచబ్యాంకు విధానాలను విమర్శించకుండా ఒకరిమీద ఒకరు వ్యక్తిగత బలహీనతల మీదనే బురద చల్లుకుంటున్నారు. రాష్ట్రంలో విద్యుత్ బోర్డును విచ్ఛిన్నం చేసేందుకు కాంగ్రెస్ నేత, ఐ.ఎన్.టి.యు.సి. అఖిలభారత అధ్యక్షులు సంజీవరెడ్డిగారు ప్రభుత్వానికి సంపూర్ణ సహకారం అందించారు. ప్రభుత్వంతో ఒప్పందంపై సంతకం చేశారు. ఆల్టిమేట్ ను ప్రైవేటీకరించేందుకు కాంగ్రెస్, తెలుగుదేశం, బి.జె.పి.లు సహకరించుకున్నాయి. కార్మికులను మాత్రం వీధులపాలు చేశాయి.

సంక్షేమ చర్యల నుండి ఉపసంహరించుకోవడం, సబ్సిడీలపై కోత విధించడం ఉద్యోగుల వేతనాలకు వ్యతిరేకంగా దాడి వంటి విషయాలలో ఈ మూడు పార్టీలదీ ఒకే పాట. అదే ప్రపంచబ్యాంకు బాట. అందుకే మూడింటినీ ఓడించి రాష్ట్రంలో ప్రత్యామ్నాయం కోసం కృషిచేయాలి. ముఖ్యంగా కార్మికవర్గంపై జరగే దాడులను నిలువరించడంకోసం వామపక్షాల బలాన్ని పెంచాలి. ఇదే ఈ ఎన్నికల్లో కార్మికవర్గం ముందున్న ప్రధాన కర్తవ్యం. ♦

## దేశ భద్రతను ఫణంగా .....

(మొదటి పేజీ తరువాయి)

మే నెల మొదటివారంలోనే చొరబాటు దారుల ప్రవేశం ప్రభుత్వానికి తెలిసినా మే 16న ప్రభుత్వం సైనిక చర్యకు ఆదేశాలిచ్చింది తీవ్ర నష్టం జరిగేదాకా ఆగి మే 28కి గాని ప్రభుత్వం 'ఎయిర్ ఫోర్సును' రంగంలోకి దింపలేదు. మరి ఈ నష్టాలకు కారకులెవరు?

కాశ్మీర్ సమస్యలో జోక్యం చేసుకోవాలని అమెరికా ఎంతోకాలంగా ప్రయత్నించి విఫలమైంది. భారత్ కు వ్యతిరేకంగా పాక్ ను అమెరికా సాయుధంగా చేసింది. కార్గిల్ సమస్యలో జోక్యం చేసుకొని పాక్ చొరబాటు దారులను వెనక్కి తీసుకొనేందుకు అమెరికా తన పలుకుబడిని వినియోగించాలని ప్రధాని వాజ్ పేయి లెటర్ వ్రాశారు. అనేక మంది అమెరికన్ అధికారులు ఈ సమస్యపై ఢిల్లీకి పలుమార్లు యాత్ర చేశారు. అమెరికన్ అధ్యక్షుడు బిల్ క్లింటన్, షరీఫ్ చర్చల సందర్భంలో వాజ్ పేయి పలుసార్లు క్లింటన్ తో ఫోన్ లో సంభాషించారు. చివరకు 'కాశ్మీర్ సమస్య'తో సహా అన్ని సమస్యలను పరిష్కరించటానికి తాను వ్యక్తిగతంగా శ్రద్ధ తీసుకుంటానని అమెరికా అధ్యక్షుడు పాకిస్తాన్ కు అభయ మిచ్చారు. ఆ విధంగా కాశ్మీర్ సమస్య అంతర్జాతీయం చేయబడింది. అమెరికా పరోక్షంగా మూడవ పక్ష పాత్రను నిర్వహించటం ప్రారంభమైంది. ఈ నష్టానికి బాధ్యులెవరు?

భారత్ కు పెద్ద ప్రజాస్వామిక దేశమని పేరు. అత్యంత కీలకమైన కార్గిల్ సమస్యపై దాపరికం లేకుండా ప్రజలకు తెలియజేయటం ప్రభుత్వం బాధ్యత. ఈ బాధ్యతను ప్రభుత్వం మొండిగా తిరస్కరించింది. చివరకు రాజ్యసభను సమావేశ పర్చటానికి కూడా కుంటిసాకులు చెప్పి నిరాకరించింది. తమ రాజకీయ స్వార్థం కోసం దేశ

భద్రతకు ముప్పు కల్పించింది. ప్రజల సమాచార హక్కును తిరస్కరించింది. ప్రజాస్వామ్య సాంప్రదాయాలకు తిలీదకాలిచ్చింది.


### జాతీయోన్నాదాన్ని రెచ్చగొట్టారు

సరిహద్దుల సంరక్షణలో మనసైన్యం (సర్వ మతాల వారు) ప్రాణ త్యాగం చేస్తూ అసమాన దేశభక్తిని ప్రదర్శిస్తున్న సమయంలోనే, దేశంలో కొందరు జాతీయోన్నాదాన్ని రెచ్చగొట్టి వికృత చేష్టలకు పాల్పడ్డారు (ఇండియన్ ఎక్స్ ప్రెస్). ప్రముఖనటుడు దిలీప్ కుమార్ ను దేశభక్తి రహితుడిగా చిత్రీకరించటం పూర్తిగా అర్థరహితమైనది. శివసేన అధినేత బాల్ థాకరే విషప్రచారానికి బి.జె.పి., శరద్ పవార్ కాంగ్రెస్ పార్టీలు వంత పాడాయి. కళలు, క్రీడలు, సాంస్కృతిక, కుటుంబ సంబంధాలు, సామాజిక విషయాలకు కార్గిల్ సమస్యను ముడిపెట్టరాదన్న ఇంగిత జ్ఞానం వీరిలో నశించింది. ఈ సమస్యపై దిలీప్ కుమార్ ప్రధాని వాజ్ పేయిని కలిసినప్పుడు వాజ్ పేయి సమాధానం ఉన్నాదులకు వూతం ఇచ్చేదిగా వుంది.

ఈ సమస్యలన్నింటికీ ప్రభుత్వం సమాధానం చెప్పాలి. ఈ సమస్యకు దారితీసిన పరిస్థితులను పరిశీలించేందుకు ప్రభుత్వం ఒక కమిటీని వేసింది. ఆ కమిటీ ఏమి చెప్తుందో చూడాల్సి వుంది. యుద్ధ ఖర్చులు రూ. 5000 కోట్లకు పైగా అయ్యాయి. యుద్ధ సెన్స్ ల రూపంలో దీన్ని ప్రజల నుండి వసూలు చేయాలని బి.జె.పి. ప్రభుత్వం ప్రకటించింది. నూతన ఆర్థిక విధానాల ఫలితంగా ప్రజల పరిస్థితి దారుణంగా మారింది. ధరల పెరుగుదల, మూసివేతలు, లాకౌట్లు, రిట్రెయిన్ మెంట్లు, ఉపాధికోల్పోవటం వగైరా సమస్యలతో భారంగా కార్మికులు బ్రతుకులు నెట్టుకొస్తున్నారు. ఈ అదనపు భారాలను మోయగల స్థితిలో వారు లేరు. ప్రభుత్వ ప్రతిపాదనలను వ్యతిరేకించ వలసిందిగా సి.ఐ.టి.యు. కార్మిక వర్గాన్ని కోరుతోంది. ♦



# దేవుడి పరీక్షాన



అనగా అనగా ఒక రోజు....

ప్రపంచాన్ని సృష్టించిన దేవుడికి ఓ వింత కోరిక కలిగింది. నేను సృష్టించిన జీవరాశులు ఎలా బ్రతుకుతున్నాయో తెలుసుకోవాలనుకున్నాడు. సమస్త జీవజాలంతోటి అఖిలపక్ష సమావేశం ఏర్పాటు చేశాడు. తన సృష్టి అంతా ఆనందంగా, సంతోషంగా గడుపుతుందనుకుంటున్న దేవుడికి పెద్ద షాక్ తగిలింది. సమావేశానికి వచ్చిన ప్రతి జీవి విషణ్ణు వదనంతో కనిపించింది. ఏమిటి సంగతి అని విచారించాడు దేవుడు.

భూలోకం మొత్తం డబ్బుమయంగా మారిందని, ఇక్కడ ప్రతీదీ 'సరుకు' అయిందని వివరించింది జంతుజాలం అంతా. డబ్బున్న వారి విలాసాల కోసం, వ్యాపారం కోసం తమని ఎలా హింసిస్తున్నది ఒక్కో జంతువు ఒక్కోరకంగా తమ దీన గాథలను వినిపించాయి. ఏనుగుదంతాలు, పులిచర్మాలు, తాబేలు డొప్పలు, మొసలిచర్మాలు, నెమలిఈకలు, జింక కొమ్ములు. . ఒక్కటేమిటి ప్రతి జీవి మనుగడకు వ్యాపార ప్రపంచంనుండి రక్షణ లేదన్నది దేవుడికి అర్థం అయింది. అయినా ఊరుకోక తేనెటీగను అడిగాడు 'నీ కొచ్చిన కష్టమేమిటని'

"వేల మైళ్ళు ఎగిరి సంపాదించుకొచ్చిన తేనె అంతటినీ పొగబెట్టి దోచుకుపోతున్నారు" అని బదులిచ్చింది తేనెటీగ.

ఆఖర్ మానవుణ్ణి అడిగాడు దేవుడు - "మొత్తం జీవరాసి నంతటినీ దోచుకుంటున్న నువ్వు కూడా విచారంగా ఉన్నావెందుకు?" అని.

"తేనెటీగ చెప్పినట్లు అది సంపాదించిన తేనె అంతా దోచుకోబడుతున్నట్లుగా నాశ్రమచే సృష్టించిన సంపదంతా కూడా దోపిడికి గురవుతోంది ప్రభూ" అన్నాడు మానవుడు.

"నిన్ను దోపిడి చేస్తున్న దేవరు?" ప్రశ్నించాడు దేవుడు ఆశ్చర్యంగా.


"భూస్వాములు, పెట్టుబడిదారులు ప్రభూ! వాళ్ళు సమస్తజీవ జాలాన్ని, సాటి మానవుల్ని దోచుకోవడమే కాదు. ఆఖరుకు మిమ్మల్ని కూడా వ్యాపార సరుకుగా మార్చేసి దోచుకుంటున్నారు ప్రభూ" చెప్పాడు మానవుడు.

"ఆ! నన్ను కూడా వ్యాపార సరుకుగా మార్చేసి దోచుకుంటున్నారా!! హతవిధి ఏమి వైపరీత్యము. . . ఏమి వైపరీత్యము! . . ." అంటూ తల తిరిగి కుప్పకూలిపోయాడు దేవుడు.



## కదం తొక్కిన అంగన్వాడీ ఉద్యోగులు

(కవర్ పేజీ తరువాయి)



మద్దతును తెలియజేసారు. అంగన్వాడీ యూనియన్ రాష్ట్ర ఉపాధ్యక్షులు శ్రీమతి జగదీశ్వరీ రాణి, కార్యదర్శి శ్రీమతి సిహెచ్. సీతామహాలక్ష్మిలు, సిఐటియు రాష్ట్ర కార్యదర్శులు శ్రీమతి పి. అరుణ, శ్రీ వై. వెంకటేశ్వరరావు, శ్రీ వై. సిద్ధయ్య తదితరులు పాల్గొన్నారు.

ఆర్టిసి క్రాస్ రోడ్లో రాస్తారోకో జరుగుతుండగా యూనియన్ ప్రతినిధి వర్గం రెండు సార్లు ముఖ్యమంత్రిని కలిసి తమ డిమాండ్ల గురించి చర్చించారు. ఎన్నికల నియమావళి సాకుతో ముఖ్యమంత్రి గారు స్పష్టమైన హామీ ఇవ్వకుండా, కేబినెట్లో చర్చిస్తామని చెప్పి దాటవేశారు.

అనంతరం ప్రభుత్వ నిర్లక్ష్య వైఖరికి అంగన్ వాడీ ఉద్యోగులంతా నిరసన తెలిపారు. 3 సంవత్సరాల క్రితం ఇచ్చిన హామీలను నేటి వరకు అమలు చేయకుండా ఇప్పుడు ఎన్నికలనే కుంటి సాకు చూపిస్తున్న ప్రభుత్వం యొక్క విధానాన్ని అంగన్వాడీ యూనియన్ అధ్యక్ష, కార్యదర్శులు తీవ్రంగా ఖండించారు. తమ సమస్యలు పరిష్కారం అయ్యేందుకు ఉద్యమాన్ని మరింత తీవ్రతరం చేస్తామని ప్రభుత్వాన్ని హెచ్చరించారు. భవిష్యత్లో అంగన్వాడీ ఉద్యోగులంతా మరింత సంఘటితంగా ఉద్యమించాలని వారు పిలుపు నిచ్చారు.

## అంగన్వాడీ ఉద్యమంపై నిర్బంధానికి ఖండన

గతంలో ఇచ్చిన హామీలు అమలుచేయాలని, తమ సమస్యలు పరిష్కరించాలని కోరుతూ పోరాడుతున్న అంగన్వాడీ ఉద్యోగుల ఉద్యమంపై ప్రభుత్వం నిర్బంధ చర్యను తీసుకొని పలువురిని అరెస్టు చేయడాన్ని ఆంధ్రప్రదేశ్ అంగన్వాడీ వర్కర్స్ అండ్ హెల్పర్స్ యూనియన్ తీవ్రంగా ఖండిస్తున్నది. 3 సంవత్సరాలుగా ఇచ్చిన హామీలను అమలు చేయటంలో నిర్లక్ష్యం వహించిన ప్రభుత్వం అంగన్వాడీ ఉద్యోగులు తమ పోరాటాన్ని వాయిదా వేసుకొని వెళ్లేంత వరకు చూసి, అనంతరం ఉద్యమానికి మద్దతిచ్చిన ప్రజాసంఘాల నాయకులపై అక్రమ కేసులు బనాయించింది. నిజంగా ప్రభుత్వానికి ధైర్యం ఉంటే ఉద్యమం చేస్తున్న సమయంలోనే ఉద్యమం చేసిన వారిని ఎందుకు అరెస్టు చేయలేదు? ప్రభుత్వ నిర్లక్ష్యవైఖరికి, కక్షసాధింపు చర్యలకు నిరసనగాను, అలాగే సమస్యల పరిష్కారం కోసం ఉద్యమాన్ని మరింత తీవ్రతరం చేస్తామని ఆంధ్రప్రదేశ్ అంగన్వాడీ వర్కర్స్ అండ్ హెల్పర్స్ యూనియన్ అధ్యక్ష కార్యదర్శులు బి. లలితమ్మ, పి. రోజా లు ప్రభుత్వాన్ని హెచ్చరించారు.

## నూతన ఆర్థిక విధానాల ఫలితంగా

నూతన ఆర్థిక విధానం 1991లో ప్రవేశ పెట్టిన తర్వాత నిరుద్యోగ సమస్య మరింత తీవ్రతరమవుతుందని ఆర్థిక శాస్త్ర వేత్తలు, సామాజిక విశ్లేషకులు హెచ్చరిస్తూ వచ్చారు. దేశానికి, రాష్ట్రానికి రుణాలిచ్చిన ప్రపంచబ్యాంకు, ఐ.ఎం.ఎఫ్. సంస్థలు ఉద్యోగస్థల, కార్మికుల తొలగింపును ఒక షరతుగా పెట్టారు కూడా. నిజానికి కార్మికులపై దాడి 1980లో ఇందిరాగాంధీ హయాంలోనే మొట్టమొదటి పెద్ద రుణాన్ని తీసుకొన్నప్పుడే ప్రారంభమైంది.

### 80వ దశకంలో

1971లో దేశంలో ఆర్గనైజ్డ్ రంగంలో 18 కోట్ల శ్రమజీవుల సంఖ్య 9.70 శాతం నుంచి 1990లో తొమ్మిది శాతానికి పడిపోయింది. ఈ తగ్గుదల ప్రధానంగా ప్రైవేటు రంగంలో (1981లో 3.03 శాతం నుంచి 1990లో 2.60 శాతానికి) జరిగింది. 70వ దశకంలో ఉద్యోగావకాశాలు సంవత్సరానికి 5.4 లక్షలు పెరగగా, ఈ పెరుగుదల 80వ దశకంలోని మొదటి ఎనిమిది సంవత్సరాల్లో 3.9 లక్షలకు పడిపోయింది. ఆ రోజుల్లోనే ప్రారంభమైన దిగుమతుల సరళీకరణ, విదేశీ పరిశ్రమల రాకవల్ల ఈ తగ్గుదల జరిగిందనుకోవచ్చు.

అసంఘటిత రంగంలో ఈ పరిస్థితి మరింత దయనీయంగా మారింది. 1971లో మొత్తం శ్రమ జీవుల్లో 90.3 శాతం ఈ రంగంలోనే పని చేస్తుండగా 1990 నాటికి 91 శాతానికి పెరిగింది. వీరి తలసరి ఆదాయం మరింత తగ్గింది.

ఎంప్లాయ్మెంట్ ఎక్స్పెజీట్లో ఈ తరుగుదల విశ్వరూపాన్ని చూడవచ్చు. 1971-81 మధ్య రిజిస్టర్ చేసిన నిరుద్యోగుల సంఖ్య ప్రతి సంవత్సరం 11.48 లక్షల చొప్పున పెరిగితే తర్వాత దశకంలో 19.72 లక్షల చొప్పున పెరిగింది.

ప్రతి నాలుగు సంవత్సరాలకొకసారి కేంద్ర ప్రభుత్వం జాతీయ సాంపిల్ సర్వేచేసి ఉద్యోగ, నిరుద్యోగ పరిస్థితి గురించి ప్రకటించిన గణాంక వివరాల ప్రకారం ఉద్యోగావకాశాల పెరుగుదల రేటు 1977-83 మధ్య 2.222 శాతం వుండగా 1983-88లో 1.5 శాతానికి తగ్గింది. ఈ తరుగుదల గ్రామీణ ప్రాంతాల్లో మరింత ప్రస్ఫుటంగా వుంది. 80వ దశకంలో, సంఘటిత ప్రైవేటు పారిశ్రామిక రంగంలో కార్మికుల సంఖ్య స్థంభించిపోయింది.

80వ దశకంలోనే ఆందోళన కలిగించటం ప్రారంభించిన పరిణామం పెరుగుతున్న కాజువల్ కార్మికులు. 72-73లో 23 శాతంగా ఉన్న క్యాజువల్ కార్మికుల సంఖ్య 87-88 నాటికి 30 శాతానికి పెరగగా సంఘటిత రంగంలో నెలవారి జీతం తీసుకొనే వారి సంఖ్య 15 శాతం నుంచి 14 శాతానికి తక్కువగానే తగ్గిపోయింది. గ్రామీణప్రాంతంలో క్యాజువల్ కార్మికుల శాతం 25 నుంచి 33కు పెరిగింది.



# తగ్గుతున్న ఉద్యోగావకాశాలు - పెరుగుతున్న నిరుద్యోగం

క్లుప్తంగా చెప్పాలంటే 1993-94కు పూర్వం 15 సంవత్సరాల కాలంలో శ్రమ జీవుల సంఖ్య ప్రతి సంవత్సరం 2.5 శాతం పెరుగుతుండగా, ఉద్యోగావకాశాలు 2 శాతం పెరుగుతోండటం వల్ల, నిరుద్యోగం పెరిగిందని, కేంద్ర విశ్వవిద్యాలయం ప్రొఫెసర్ డి. నరసింహారెడ్డి తన సర్వే పేర్కొన్నారు.

## 90వ దశకంలో

ఇప్పుడు 90వ దశకంలో ప్రవేశిద్దాం. స్వయంగా కేంద్ర కార్మిక మంత్రిత్వశాఖ చేయించిన ఒక అధ్యయనం ప్రకారం "ప్రభుత్వరంగంలో 90వ దశకంలో ఇప్పటివరకు సంఘీకృత వ్యవస్థలో ఉద్యోగావకాశాల పెరుగుదల రేటు 80వ దశకంలో ప్రతి సంవత్సరం 1.68 శాతం నుండి 90వ దశకంలో 0.82 శాతానికి పడిపోయింది.

80వ దశకంలో ప్రభుత్వరంగ ఉద్యోగాలు 37 లక్షలు పెరిగితే 90వ దశకంలో ఆరు లక్షలు తగ్గిపోయాయి. అలా తగ్గిపోయిన తర్వాత కూడా ప్రైవేటురంగంలో వ్యవసాయేతర సంస్థల్లో పనిచేస్తున్న వారి సంఖ్యకన్నా ప్రభుత్వ రంగం రెండున్నర రెట్లు ఎక్కువ మందికి ఉపాధి కల్పిస్తుంది.

తొమ్మిదవ ప్రణాళిక పూర్తయ్యే నాటికి అందరికీ ఉద్యోగ వసతి కల్పించాలంటే 9.4 కోట్ల అదనపు ఉద్యోగాలు కల్పించాల్సి వుంటుంది. ప్రతి సంవత్సరం విద్యా సంస్థల నుంచి మూడు కోట్ల మంది యువతీయువకులు కాలేజీల్లో ఉత్తీర్ణులై ఉద్యోగాల వేటలో చేరుతున్నారు. ఈ ప్రభుత్వం వీరందరికీ ఉద్యోగాలు కల్పిస్తుందా?

నూతన ఆర్థిక విధానంవల్ల పరిశ్రమలు మూతపడటంతో కార్మికులు వీధిన పడుతున్నారు. మార్చి 1996 నాటికి 55 నుంచి 60 లక్షల మంది పనిచేసే 2.64 చిన్న పెద్ద పరిశ్రమలు ఖాయిలాపడ్డాయి. కేవలం వస్త్ర పరిశ్రమలోనే డిసెంబరు 97 నాటికి 227 మిల్లులు మూతపడి 2.61 లక్షల మంది నిరుద్యోగులయ్యారు.

అసంఘటిత కార్మికుల సంఖ్య 1981లో 119.6 లక్షలుంటే (మొత్తం శ్రమ జీవుల్లో 89.7 శాతం) 1991లో 290.2 లక్షలకు (91.5 శాతం) చేరింది. ప్రణాళికా సంఘం ఇటీవల ప్రచురించిన గణాంక వివరాల ప్రకారం ఈ శాతం 92.3 కు చేరింది.

ఉద్యోగంలేని ప్రతి వ్యక్తి ఎంప్లాయ్మెంటు ఎక్స్పెక్టేషీతో పోయి తన పేరును నమోదుచేసుకోడు. అయినా రిజిస్టరు చేసుకొన్నవారి సంఖ్య సగటున సంవత్సరానికి 60 లక్షలుంటే, దొరికిన వారి సంఖ్య కేవలం 2.6 లక్షలు మాత్రమే. ఇలా ఉద్యోగాలు దొరికిన వారి సంఖ్య ప్రతి సంవత్సరం తగ్గిపోతున్నది. 1987లో ప్రారంభించి చూసుకుంటే రిజిస్టరు చేసుకొన్న వారి సంఖ్య 30.53 లక్షలు మాత్రమే! ఉద్యోగాలున్నవారు కూడా మంచి ఉద్యోగం కోసం రిజిస్టరు చేయించుకొంటారని, అందుచేత నిరుద్యోగుల సంఖ్యలో వాపుకనపడుతుందని అంటారు. నిజమే కావచ్చు కాని అదే సమయంలో నిరుద్యోగులుగా వున్నవారంతా రిజిస్టరు

చేయించుకోవటంలేదన్నది కూడా వాస్తవం.

పరిశ్రమలు మూసివేసిగాని, లేదా కార్మికుల సంఖ్య తగ్గించిన సందర్భాల్లో వారందరికీ రక్షణ కల్పించటంకోసం ఒక ప్రత్యేక నిధిని (నేషనల్ రెన్యూవల్ ఫండ్) ఏర్పాటు చేసినట్లు ప్రభుత్వం చెబుతోంది. ఇదెంత రక్షణ కల్పించిందో పబ్లిక్ ఎంటర్ప్రైజెస్ వార్షిక సర్వే తిరగేసి చూస్తే తెలిసిపోతుంది. ఈ నిధికి కేటాయించిన మొత్తం 93-94లో రు. 539 కోట్లు నుంచి 94-95లో రు. 252 కోట్లకు, 95-96లో రు. 217 కోట్లకు దిగజారిపోయింది. తాత్కాలిక అంచనాల ప్రకారం 96-97లో రు. 196 కోట్లు, 97-98 కేవలం మూడు కోట్లు మాత్రమే ఖర్చు చేశారు. 1999-2000 బడ్జెట్లో రు. 160 కోట్లు మాత్రమే కేటాయింపు. అంటే ఈ ఫండ్ కల్పించే రక్షణ నానాటికి తీసికట్టుగా తయారవుతుంది.

గణాంక వివరాలను విశ్లేషించి చూస్తే ఉద్యోగం చేస్తున్న ప్రతి ఒక్కరికి బయట మార్కెట్లో 1.4 మంది ఉద్యోగం కోసం ఎదురు చూస్తున్నారు. నిరుద్యోగంలో ఎక్కువగా ఆందోళన కలిగించే విషయమేమంటే, ఎంప్లాయ్మెంట్ ఎక్స్పెక్టిల్డ్ రిజిస్టర్ చేసుకొన్నవారిలో 72 శాతం మంది 20 నుంచి 24 లోపు వయస్సు ఉన్నవారే. వీరందరినీ ఏ మాఫియానో లేక ఏ ఫాసిస్టు సంస్థలో ఉపయోగించుకొనే ప్రమాదం వుంది.

ప్రణాళికాసంఘం మాజీ సభ్యులు శ్రీ అర్జున్ సేన్ గుప్తా ఒక అంచనా వేశారు. తొమ్మిదవ ప్రణాళికా కాలంలో జనాభా పెరుగుదల అనుకున్నట్లు తగ్గుతుందనే అనుకొందాం. అయినా గత ప్రణాళిక కాలంలో మాములుగానే జనాభా పెరిగింది కాబట్టి, ఈ ప్రణాళికా కాలంలో 15-59 సంవత్సరాల మధ్య వయస్సు గల శ్రామిక ప్రజల శాతం చాలా అధికంగా వుంటుంది. అంటే ఉద్యోగావకాశాలు ప్రతి సంవత్సరం 2.54 శాతం పెరిగితే తప్ప కొత్తగా శ్రామిక జనాభాలో వచ్చి చేరిన వారందరికీ ఉద్యోగాలు ఇవ్వలేం. అంటే తొమ్మిదవ ప్రణాళికాంతానికి నిరుద్యోగ సమస్య ఎనిమిదో ప్రణాళికాంతానికి ఏ స్థాయిలో వుందో, ఆ స్థాయిలోనే వుంటుంది.

అసలీ మార్కెట్ ఎకానమీ వచ్చిన తర్వాత, ఉద్యోగావకాశం, ఉద్యోగ రక్షణ, ఉద్యోగ హక్కులాంటివి కేవలం నినాదాలుగా మాత్రమే మిగిలిపోతున్నాయి. ఈ విషయాన్ని కేంద్ర కార్మికశాఖ మంత్రి డాక్టర్ సత్యనారాయణ జారియా స్వయంగా అంగీకరించారు. "కార్మికుల ప్రాథమిక మానవ హక్కులను రక్షించ లేకపోవటం మార్కెట్ ఎకానమీలో సహజంగానే సాధ్యం కాదు". ఇలాంటి తీయని కబుర్లు చెబుతూనే, రెండవ లేబర్ కమిషన్ పరిశీలనాంశాలను రూపొందించేటపుడు ఆ మార్కెట్ శక్తుల ఒత్తిడికి ఆయనగారు లొంగిపోయాడు. "భారతదేశ ఆర్థిక రంగాన్ని ఓపెన్-అప్ చేయటం - ప్రపంచీకరణ నేపథ్యంలో వచ్చిన, వస్తున్న మార్పులకనుగుణంగా కార్మిక చట్టాలను సవరించాలి". దీనినర్థం ఏమంటే కార్మికులను హైర్



అండ్ ఫైర్ చేసే హక్కు, వారి సంఖ్యను తగ్గించే హక్కు పారిశ్రామిక వేత్తలకు, బహుళజాతి సంస్థలకు ఇవ్వటమే.

కార్మిక వర్గం రాబోయే సంవత్సరాల్లో చాలా క్లిష్ట పరిస్థితి నెదుర్కోబోతుంది. ఉన్న ఉద్యోగాలు ఊడిపోయే ప్రమాదం, ఉద్యోగంకోసం ఎదురు చూసే వారికి ఉద్యోగం దొరక్కపోవటం రెండూ వున్నాయి. అలా ఉన్నాయని, ఉంటాయని అధికారులే అంగీకరిస్తున్నారు. ప్రతి సంవత్సరం మరో 20 లక్షల మంది నిరుద్యోగ పైన్యంలో చేరే పరిస్థితులున్నాయని ప్రణాళికా సంఘం డిప్యూటీ చైర్మన్ స్వయంగా హెచ్చరించారు. కార్మికరంగం విషయంలో మార్కెట్ ఎకానమి ప్రవంచమంతటా పెయిల్ అవటమే కాకుండా, వ్యతిరేక పరిస్థితులు తెచ్చిపెట్టిందని అన్నారు. రాబోయే సంవత్సరాల్లో ఎక్కువ ఉపాధికల్పన అసంభవతరంగంలోనే వుంటుందని, అందువల్ల సామాజిక భద్రత లోపిస్తుందని చెప్పారు.


ప్రణాళికా సంఘం గణాంక వివరాల ప్రకారం (ఫిబ్రవరి 1999) బీహార్, రాజస్థాన్, ఉత్తరప్రదేశ్, కేరళ, పంజాబ్, తమిళనాడు - ఈ ఆరు రాష్ట్రాల్లో 2002 నాటికి నిరుద్యోగులు ఆరు లక్షల మేరకు పెరుగుతారని అంచనా. శ్రామిక జనావళి పెరుగుదలకు, ఉద్యోగావకాశాలకు మధ్య అగాధం పెరుగుతుందని ఈ అంచనా తెలియచేస్తుంది.

ఉద్యోగాల్లో ఉన్న కార్మికులు తాము ఉద్యోగాల్లో కొనసాగుతామనే భరోసా ఏమీ లేదు. వారికి, నిరుద్యోగులకు మధ్య నున్న తెర చినిగిపోతుంది. రాష్ట్రంలో అనేక పరిశ్రమలు మూతపడటం, కార్మికులు వీధిన పడటం మనం చూస్తూనే వున్నాం. కార్మికులు ముందు చూపుతో, మెలకువతో వ్యవహరించాలి. ఏ నూతన ఆర్థిక విధానం ఈ పరిణామాలకు కారణమైందో, ఆ విధానాన్ని, దానినవలంబిస్తున్న పాలకులను ఓడించాలి.

-వి.హనుమంతరావు.

(వరంగల్ యూనివర్సిటీ కాలేజిలో జరిగిన సెమినార్లో వ్యాసకర్త ప్రవేశపెట్టిన పత్రానికిడి సంక్షిప్త సూచన)

# కారల్ మార్క్స్ - కార్మికవర్గ అంతర్జాతీయత



శాస్త్రీయ సోషలిజం సిద్ధాంతకర్త కారల్ మార్క్స్

కారల్ మార్క్స్ నాయకత్వంలోని 'ఇంటర్నేషనల్ వర్కింగ్ మెన్స్ అసోసియేషన్' ఐరోపా కార్మికులలో శ్రామికవర్గ అంతర్జాతీయత గురించి బీజాలు నాటింది.

దేశ సరిహద్దుల నదిగమించి, కార్మికవర్గం సామ్రాజ్యత్వం కలిగి వుండాలని, పెట్టుబడిదారులపై చేసే పోరాటంలో కార్మికవర్గం అంతర్జాతీయంగా ఐక్యంగా వుండాలని, రోజువారీ పోరాటాలలో అంతర్జాతీయంగా ఒకరికొకరు చేదోడు వాదోడుగా వుండాలని అవసరం గురించి ఆ ఇంటర్నేషనల్ వర్కింగ్ మెన్స్ అసోసియేషన్ ప్రబోధించింది. తన దైనందిన కార్యక్రమాలలో భాగంగా, వివిధ దేశాలలో సమ్మె చేస్తున్న కార్మికుల కోసం నిధులు వసూలు చేసి అంతర్జాతీయంగా ఆ ఐక్యతను బలపరిచింది. కార్మికవర్గ అంతర్జాతీయత, కార్మికవర్గ సామ్రాజ్యత్వం అనే సమిష్టి పతాకం క్రింద వివిధ దేశాలలోని కార్మిక సంఘ ఉద్యమాలను ఐక్యపరచేందుకు వర్కింగ్ మెన్స్ అసోసియేషన్ సాధ్యమైనంత కృషిని చేసింది.

అసోసియేషన్ కోసం మార్క్స్ రూపొందించిన ప్రారంభోపన్యాసం (1864)లో "కార్మిక వర్గ విముక్తికి వారి మధ్య సామ్రాజ్యత్వంతో కూడిన ఐక్యత అవసరమని, సంకుచిత జాతీయతత్వాన్ని ప్రేరేపిస్తూ, ప్రజల రక్తమంసాలు, ధనం దుర్వినియోగం చేసే దోపిడీ యుద్ధాలను చేసే నేరపూరిత విదేశాంగ విధానాలను సమర్థిస్తూ ఈ మహత్తర ఆశయాన్ని ఎలా సాధించగలరు?" అని

- బి.టి.ఆర్.

ప్రశ్నిస్తూ తమతమ దేశాలలోని ప్రభుత్వాలు అనుసరిస్తున్న నేరపూరిత విదేశాంగ విధానాలకు వ్యతిరేకంగా పోరాడాలని, జాతుల మధ్య యుద్ధాలను కార్మికవర్గం వ్యతిరేకించాలని పిలుపునిచ్చింది. అంతర్జాతీయ రాజకీయాలలోని మాయమర్గాలను తెలుసుకొనే నైపుణ్యం కార్మికవర్గాలు పొందాలని ఇది బోధిస్తున్నది. కార్మికవర్గం తమ ప్రభుత్వ దౌత్య చర్యలను ఒక కంట కనిపెడుతూవుండాలి. అవసరమైన పక్షంలో తమ శక్తినుపయోగించి అన్ని పద్ధతుల ద్వారా ఆ విధానాలను త్రిప్పికొట్టాలి. అలా నిరోధించకపోతే, బహిరంగంగా ఆ విధానాలను వ్యతిరేకించాలి. వ్యక్తుల మధ్య అనుబంధాలకు నీతి, న్యాయం ఎంత అవసరమో భిన్నదేశాల మధ్య సంబంధాలకూ అంతే ప్రాముఖ్యత నివ్వాలి.

ఫ్రెంచి, పర్షియన్ యుద్ధం గురించి మార్క్స్ తన ఉపన్యాసంలో ఇలా చెప్పాడు:

"ఫ్రెంచి, జర్మన్ కార్మికులకు ఇంగ్లీష్ కార్మికవర్గం సాహృద్ధపూరిత చేయూతనిచ్చింది. జరుగుతున్న భయంకర యుద్ధం ఎటువంటి మలుపు తీసుకున్నా, అన్ని దేశాల కార్మికుల నమైక్యతే అంతిమంగా యుద్ధాన్ని తుదముట్టించగలదని ఇంగ్లీషు కార్మికులు ప్రగాఢంగా నమ్మారు. ఫ్రెంచి, జర్మన్ అధికార వర్గాలు జన్మజన్మల వైరానికి కాలుదువ్వుతుండగా, ఫ్రెంచి - జర్మన్ కార్మికులు ఒకరికొకరు శాంతి, సాహృద్ధ సందేశాలు పంపుకున్నారు. గత చరిత్రలో కనివిని ఎరుగని ఈ మహత్తర సత్యం ఆశావహ భవిష్యత్తుకు బాటలు వేస్తున్నది.

ఆర్థిక బాధలతోను, రాజకీయ భ్రమలతోను వున్న పాత సమాజానికి భిన్నంగా 'శాంతియే' అంతర్జాతీయ నిబంధనగా ఒక నూతన సమాజం ఆవిర్భవానికి అంకురార్పణ జరుగుతున్నదని నిరూపిస్తున్నది. ఎందుచేతనంటే ఆ నూతన సమాజానికి



పాలకులు ఒక్కరే. వారే కార్మికులు. కనుక ఈ నూతన సమాజానికి ఇంటర్నేషనల్ వర్కింగ్ మెన్స్ అసోసియేషన్ అగ్రగామిగా వుంటుంది.' (సెలెక్టెడ్ వర్క్స్ వాల్యూం-2, పేజీలు 193-194)

అసోసియేషన్ ప్రబోధించిన అంతర్జాతీయతత్వం యొక్క ప్రభావంతో అసోసియేషన్లోని ఫ్రెంచి సభ్యులు అప్పుడు జరుగుతున్న యుద్ధానికి ప్రతిస్పందిస్తూ "సకల దేశాల కార్మికులకు" అనే విజ్ఞప్తిని విడుదల చేశారు. దానిలో ఇలా పేర్కొన్నారు. "జర్మనీ సోదరులారా! మన మధ్య వున్న విభజన ఫలితంగా రైన్ నదికి ఇరు ప్రక్కల వున్న రెండు దేశాల నిరంకుశత్వం నియంతృత్వ పాలన సాగించడంలో విజయం సాధిస్తోంది. ప్రపంచ కార్మికులారా! ప్రస్తుత పరిస్థితి ఏమైనప్పటికీ ఎల్లలు లేని మన సమిష్టి కృషి వలన, ఇంటర్నేషనల్ వర్కింగ్ మెన్స్ అసోసియేషన్ సభ్యులమైన మెము, మా ఫ్రెంచి కార్మికుల తరపున శుభాకాంక్షలు, అభివందనాలు అందచేస్తున్నాము". (అదే పుస్తకం పేజీ 191)

యుద్ధోన్మాదాన్ని రేపుతున్న లూయీ బానపార్టీ మూకపై పారిస్ కార్మికులు వీధుల్లో కొచ్చి ఏ విధంగా పోరాడారో ఈ ఉపన్యాసం వివరించింది.

"లూయీ బానపార్టీ అధ్యక్షతన డిసెంబర్ 10న మొదట సంఘటితమైన మూక ముఖాలకు ముసుగులు వేసుకుని పారిస్ వీధుల్లో యుద్ధోన్మాదాన్ని రెచ్చగొడుతున్నప్పుడు పౌబార్గుకి చెందిన నిజమైన కార్మికులు శాంతి కోరుతూ ప్రజాప్రదర్శనను నిర్వహించారు. మహత్తరంగా సాగిన ఈ ప్రదర్శనతో పారిస్ ప్రజానీకం వుత్తేజం పొందారు. పారిస్ పోలీసులు శాంతి ప్రదర్శనను నిలిపివేయాలని ఆదేశించారు".

అంతర్జాతీయతపై మార్క్స్ ఇచ్చిన పిలుపుకు ఉత్తేజితమైన కార్మికవర్గం, మార్క్సిస్టు - లెనినిస్టు మార్గాన పయనిస్తూ నేటికీ ఈ సంప్రదాయాన్ని ముందుకు తీసుకుపోతున్నది.

### భారతదేశ కార్మికోద్యమం - అంతర్జాతీయత


శతబ్దాల తరబడి దాస్యంలో మగ్గుతూ, దేశ విముక్తిపైనే కేంద్రీకరించి పనిచేసింది భారత కార్మిక వర్గం. స్వాతంత్ర్యం లభించి 5 దశాబ్దాలు దాటినా, వారిలో అంతర్జాతీయ దృక్పథం పెరగలేదు. పైగా ప్రపంచ పరిణామాలు, ప్రపంచ కార్మికవర్గ పోరాటాల పట్ల అనాసక్తత వారి ప్రధాన బలహీనత. అంతేకాకుండా, జాతీయ దురభిమానాన్ని రెచ్చగొట్టే శక్తులు, బయటి ప్రపంచం పట్ల, కార్మికవర్గ అంతర్జాతీయత పట్ల వ్యతిరేకతను పెంపొందించే శక్తులు చురుకుగా పనిచేస్తున్నాయి. ఈ దేశంలోని ప్రజలు విప్లవ శక్తుల ప్రభావం నుండి బయటపడాలని కోరుకునే పాలకవర్గాల, పాలకపార్టీల ప్రయోజనాలకు ఇది చాల అనుకూలమైనది.

భారతదేశం సోవియట్ యూనియన్ నుండి విలువైన సహాయం పొందినప్పటికీ, ఆ దేశంతో స్నేహ సంబంధాలు కల్గివున్నప్పటికీ మన దేశంలోని కార్మికవర్గం 'యుద్ధము - శాంతి' సమస్యపైన, అమెరికా యుద్ధోన్మాదాన్ని నిరసించడంలోను ఏక గొంతుతో మాట్లాడలేక పోతున్నది.

ఇంటర్నేషనల్ వర్కింగ్ మెన్స్ అసోసియేషన్ తన కృషికి ఫలితంగా, పెట్టుబడిదారుల, వారి ప్రభుత్వాల నిరసనలు, అవమానాలు పొందింది. ఇది ఆ అసోసియేషన్ పట్ల వారికున్న భయాన్ని తెలుపుతోంది.

"ప్రపంచ పెట్టుబడిదారీ కుట్రలకు వ్యతిరేకంగా కార్మికులు అంతర్జాతీయంగా ఏర్పాటు చేసుకున్న సంస్థ - ఇంటర్నేషనల్ వర్కింగ్ మెన్స్ అసోసియేషన్. ఈ దురాగతాలన్నటికీ అదే కారణమని యూరోపియన్ పాలక వర్గాలు కేకలు వేస్తున్నాయి. ఫ్రెంచి ఇంటర్నేషనల్ కి, విదేశాలలో వున్న వారి వారికి సమాచార సంబంధాలు కత్తిరించి వేయాలని పికార్డు ఆదేశించాడు. నాగరిక ప్రభుత్వాలన్నిటికీ ఇది పెద్ద సమస్య. దీనిని ఏరిపారేయాలని కాంట్ జాబర్ ప్రకటించాడు."

(ది సివిల్ వార్ ఇన్ ఫ్రాన్స్ - సెలెక్టెడ్ వర్క్స్ వాల్యూం 2, పేజీ 240)



### బి.టి.ఆర్.భవనాన్ని పూర్తి చేద్దాం

ఈ ఫోటోలో కనపడేదే మన అఖిల భారత సి.ఐ.టి.యు. కమిటీ కేంద్ర కార్యాలయం, బి.టి.ఆర్.భవన్. ఫోటో చూసి బిల్డింగ్ మొత్తం పూర్తయిందనుకుంటే పొరపాటు. డబ్బు లేని కారణాన లోవలి వసులన్నీ పెండింగ్ లో వడిపోయాయి. భవన నిర్మాణాన్ని మన అఖిల భారత జనరల్ కౌన్సిల్ సభ్యులు ఈ మధ్యన ఢిల్లీ వెళ్ళినప్పుడు చూసి వచ్చారు. నిర్మాణం జరిగిన పనులకు కూడా ఇంకా బిల్లులు చెల్లించాల్సి వుంది. మెయింటెనెన్స్ ఖర్చులు వుండనే వుంటాయి. అఖిలభారత కమిటీ మన రాష్ట్రానికి ఇచ్చిన కోటాకు-ఇప్పటి వరకు వచ్చిన నిధికి హస్తమశకాంతరం వుంది. రాష్ట్ర కేంద్రానికి చేరింది 94,992 రూపాయలు మాత్రమే. దానిలో 62,640 రూపాయలు అఖిల భారత కేంద్రానికి పంపించాము.

వెంటనే జిల్లా కమిటీలు, రాష్ట్ర ఫెడరేషన్లు వూను కుని గతంలో నిర్ణయించుకున్న దానికి అనుగుణంగా బి.టి.ఆర్.భవన నిధిని వసూలు చేసి రాష్ట్ర కేంద్రానికి వెంటనే చేర్చాలని కోరుతున్నాము. కార్మిక వర్గ ప్రయతమ నాయకులు 'బి.టి.ఆర్' పేరిట నిర్మితమయ్యే భవనం కోసం మన వంతు కర్తవ్యాన్ని నిర్వహిద్దాము.

-ఎడిటర్



# ఈ విషాదానికి కారకులెవరు?

కార్నిల్ పోరులో  
మరణించిన  
ఆంధ్రవీరులు



మేజర్ పద్మపాణి ఆచార్య




సార్డంట్ రవిప్రసాద్



మస్తాన్ పల్లె



రామచందర్




గోపయ్య




శ్రీనివాసరెడ్డి




హజీ బావా




ద్రాస్ సెక్టార్లో అమరుడైన లాన్సెనాయక్ రాజ్ బిర్సింగ్  
భార్య అనిత, ఇద్దరు కుమారులు



టలోలింగ్ ఏరియాలో అసువులుబాసిన లాన్సెనాయక్  
జస్టిర్సింగ్ తల్లిదండ్రులు, ఇతర కుటుంబ సభ్యులు



జూన్ 28న అమరుడైన లెఫ్టినెంట్ విజయంత్ తాపర్  
తల్లిదండ్రులు.....



టర్కీ శ్రేణిలో కన్నుమూసిన లెఫ్టినెంట్ హనీపుద్దీన్  
సోదరుడు, తల్లి




# ముస్లింలూ - దేశభక్తి - దిలీప్

“ఇప్పుడు నన్ను ఏం చేయమంటారు? తాక్రే ప్రభుత్వం కోరుతున్నట్టు పాకిస్తాన్ పురస్కారాన్ని తిరిగి ఇచ్చివేయమంటారా?” అంటూ సుప్రసిద్ధ సినీ నటుడు దిలీప్ కుమార్ ఢిల్లీ వెళ్ళి ప్రధాని అటల్ బిహారీ వాజ్పేయి ఇంటి తలుపు తట్టి అడగవలసిన దుస్థితి యుద్ధ సమయంలో భారత ముస్లింల మానసిక స్థితికి అద్దం పడుతున్నది. హిందువులు సగర్వంగా చాటుకునే ఉదారవాదానికి సవాలుగా కూడా ఈ సన్నివేశాన్ని పరిగణించవచ్చు.

పాకిస్తాన్ తో క్రికెట్ మ్యాచ్ జరిగినా, సరిహద్దు పోరాటం జరిగినా ఈ దేశంలో తరతరాలుగా నివసిస్తున్న ముస్లింలు తమ దేశభక్తిని నిరూపించుకోవలసి రావడం, మతాభిమానాన్ని రాజకీయాలకు ఇంధనంగా వాడుకోవడం నేర్చిన శివసేన, ఇతర హిందూ మతతత్వ పార్టీల నాయకులు ముస్లింలకు మాతృదేశంపై గల భక్తి భావాన్ని శంకించి వారికి ఏకపక్షంగా పరీక్ష పెట్టడం ఆనవాయితీగా మారింది. ఈ ధోరణి ఫలితంగా ముస్లింలలో ఏర్పడే

అభద్రతాభావాన్ని వినియోగించుకొని ఇస్లాంమతతత్వపార్టీలు వర్ధిల్లుతున్నాయి. స్వాతంత్ర్యం సాధించి 52 సంవత్సరాలు దాటుతున్న భారత సమాజంలో సంపూర్ణ సమైక్యత సాధించ లేకపోవడానికి ఈ పెడధోరణులే కారణం. మెజారిటీ మతస్థానాన్ని అరికట్టవలసిన బాధ్యత మెజారిటీ మతస్తులదే. అటువంటిది శివసేన నాయకుడు బాల్ తాక్రేతో జాతీయవాది కాంగ్రెస్ పార్టీ నాయకుడు శరద్ పవార్ గొంతు కలిపి 'నిషాన్-ఎ-ఇంతియాజ్' బిరుదును వాపస్ ఇవ్వవలసిందిగా దిలీప్ కుమార్ పై ఒత్తిడి తెస్తున్నారని, ఈ విషయంలో మహారాష్ట్ర కాంగ్రెస్ వాదుల వైఖరి కూడా ఇదే విధంగా ఉన్నదని వచ్చిన వార్తలు ఆలోచనాపరులకు ఆందోళన కలిగించాయి. కార్గిల్ క్షేత్రంలో శత్రువులతో తలబడి ప్రాణాలు కోల్పోయినవారిలో హమీద్ లూ, అనీస్ లూ కూడా ఉన్నారన్న సంగతి విస్మరిస్తున్నారు. దేశభక్తిలో ఎవ్వరూ

మరొకరికి తీసిపోరనీ, ఇతరుల దేశభక్తిని శంకించడం మహానేరమని వీర దేశభక్తులు



గ్రహించాలి. అర్థశతాబ్దానికిపైగా చలన చిత్రాల ద్వారా ఈ దేశ ప్రజల అభిమానం విశేషంగా చూరగొన్న మహానటుడికి పాకిస్తాన్ ప్రభుత్వం అత్యున్నత పౌరపురస్కారాన్ని నిరుడు అందజేసింది. ప్రధాని వాజ్పేయి అనుమతి తీసుకున్న తర్వాతనే దిలీప్ ఈ పురస్కారాన్ని స్వీకరించారు. మాజీ ప్రధాని మురారీదేశాయ్ కి కూడా ఈ అవార్డు ఇచ్చారు. ఇది సుహృద్భావ చిహ్నం. మత సామరస్యానికి వీరు ఇద్దరూ చేసిన కృషికి కూడా ఇది గుర్తింపు. భారత ప్రభుత్వం సరిహద్దు గాంధీ ఖాన్ అబ్దుల్ గఫార్ ఖాన్ ను భారత రత్న బిరుదంతో సత్కరించలేదా? నిషాన్ పురస్కారం దిలీప్ కుమార్ తో పాటు మురారీదేశాయ్ కి కూడా ఇచ్చినప్పుడు వాపసు ఇవ్వవలసిందిగా కాంతిభాయ్ దేశాయ్ ని బాల్ తాక్రే ఆదేశించలేదే? దిలీప్ కుమార్ పెషావర్ లో పుట్టడమే మహాపరాధమైతే, హోం మంత్రి అద్వానీ సింధులో పుట్టారని గమనించాలి. జన్మస్థలం కారణంగా అద్వానీ దేశభక్తిని

ఏవిధంగా శంకించకూడదో దిలీప్ కుమార్ దేశభక్తిని కూడా అదే విధంగా అనుమానించకూడదు. తాక్రే, దిలీప్ లు ఇటీవలి వరకూ మంచి స్నేహితులేననీ, వారిద్దరి మధ్యా ఏ విషయంలో అభిప్రాయ భేదాలు వచ్చాయో తనకు తెలియదనీ దిలీప్ భార్య, సుప్రసిద్ధ నటీమణి సైరాబాను చేసిన వ్యాఖ్య గమనార్హమైనది. సునీల్ దత్ లాగా, ఇతర బాలీవుడ్ ప్రముఖులలాగా తాక్రే దర్బార్ కు క్రమం తప్పకుండా హాజరవుతూ, ఆయనతో సత్సంబంధాలు కలిగివుంటే దిలీప్ కు ఈ అవమానం జరిగి ఉండేది కాదు. 'ఫైర్' సినిమా పై తాక్రేతో విభేదించకుండా ఉన్నా ఆయనకు ఈ తిప్పలు తప్పేవి. ఏకారణం చెప్పకుండా, నిర్దేశితంగా పాకిస్తాన్ క్రికెట్ జట్టు పర్యటన నిషేధించాలని శివసేనావతి వట్టు పట్టగలడు. అదే విధంగా నిషేధాన్ని ఎత్తివేస్తున్నట్టు లేదా వాయిదా వేస్తున్నట్టు కూడా ఏకపక్షంగా ప్రకటించగలడు.

పొరుగు దేశంతో యుద్ధం జరుగుతున్నప్పుడు, పోరాటంలో మరణించిన సైనికుల భౌతికకాయాలను స్వస్థలాలకు తీసుకువస్తున్నప్పుడు హృదయాలను మండించే దృశ్యాలను చూసినప్పుడు ఆవేశం, ఆవేదన పౌరులను చలింపజేయడం, అందరూ దేశం గురించి పవిత్రంగా ఆలోచించడం, దేశమాత రుణం తీర్చుకుంటామంటూ ఊగిపోవడం సహజం. యుద్ధం మూడో నెలలో ప్రవేశించడంతో దేశభక్తి పెల్లుబకడం, శత్రుదేశంపై ఆగ్రహం కట్టు తెంచుకోవడం కూడా సర్వసాధారణం. ఇటువంటి వాతావరణంలో పాకిస్తాన్ తో క్రికెట్ మ్యాచ్ ఆడరాదంటూ లోగడ తాక్రే చేసిన ప్రతిపాదనే ప్రఖ్యాత క్రికెటర్ కపిల్ దేవ్ చేసినా, దానిని వెంటనే మరో విఖ్యాత క్రికెట్ క్రీడాకారుడు సచిన్ టెండూల్కర్ బలపరచినా ఆశ్చర్యం కలిగించదు. దేశభక్తి ప్రకటనలకు ఇంతకు మించిన మంచి



సమయం ఎప్పుడు దొరుకుతుంది? శాంతి నమయంలో విడ్డూరంగా కనిపించే ప్రతిపాదనలు కూడా యుద్ధసమయంలో చాలా సమంజసంగా కనిపిస్తాయి. లండన్లో శస్త్ర చికిత్స అనంతరం అక్కడే విశ్రాంతి తీసుకుంటున్న అజరుద్దీన్ రక్షణ నిధికి ఐదు లక్షలు విరాళంగా పంపించాడు కాబట్టి సరిపోయింది. లేకపోతే అతడి దేశభక్తిని కూడా కొందరు శంకించే వారే. హైదరాబాద్ పాతబస్తీలో కొందరు 'అల్లా మన దేశానికి విజయం చేకూర్చునుగాక !' అంటూ నినాదాలు రాసిన పోస్టర్లు, జాతీయ పతాకాలూ కార్లపైనా, స్కూటర్లపైనా పెట్టుకొని తిరుగుతున్నారు. పాకిస్తాన్పై అవసరమైతే 'జిహాద్'కు తాము సిద్ధం అంటూ ప్రకటనలు చేస్తున్నారు. ఇదంతా దేశభక్తి నిరూపించుకోవలసిన అవసరం ఉన్నదనే భావన బలంగా ఉండటం వల్లనే జరుగుతోందని గుర్తించాలి. అత్యంత లౌకికవాద జాతీయ గీతాలు రచించిన ఇక్బాల్, "నేను భారతీయుడిని అయినందుకు గర్విస్తున్నాను. భారత జాతీయత అనే అవిభాజ్యమైన సమైక్యతా భావనలో నేనూ ఒక అంశం. ఈ గొప్ప సాధంలో నేను విడదీయరాని భాగాన్ని. నేను లేకుండా ఈ సుందర సాధం అసంపూర్తిగా మిగిలిపోతుంది" అని ప్రకటించి పులకించిన మౌలానా ఆజాద్ బతికి వచ్చినా తన దేశభక్తిని మన తాత్రేలకూ, సింహాలకూ తాజాగా నిరూపించుకోవలసిందే. రెండు జాతుల విధానాన్ని ఓడించేందుకు ప్రయత్నించాల్సిన భారతీయులే మహమ్మదాలీ జిన్నా

సిద్ధాంతాన్ని బతికిస్తున్నారు. ఈ దేశంపై హిందువులకు ఎంత హక్కు ఉన్నదో, ముస్లింలూ, ఇతర మతాల వారికీ అంతే హక్కు ఉన్నదనే నత్యాన్ని విస్మరించకూడదు. సర్వమత సహజీవనమే మన బలమనీ, లౌకికవాదం మన జీవన వేదమనీ గుర్తించి గర్వించాలి. 'కార్గిల్ పోరులో విజేత లుండరు' అనే శీర్షికతో ఒక పత్రికలో వ్యాసం రాస్తూ పంజాబ్ పోలీసు డైరెక్టర్ జనరల్ గా పనిచేసిన కె.పి.ఎస్. గిల్, సర్వమత సమభావాన్ని వరిరక్షించుకోవడమే మన విజయమని వ్యాఖ్యానించారు. నిజానికి ఏ యుద్ధంలో అయినా విజేతలు ఉండరు. అందరూ ఘరాజితులే. కొన్ని వర్గాల అనాగరికత వల్ల, మొండితనం వల్ల, దురాశవల్ల, దుర్మార్గం వల్ల వరన్పరమానందోద్యోగం సాగుతున్నది కానీ ఇది శాశ్వతం కాజాలదు. జల్షికర్ అలీ భుట్టో ప్రకటించిన వెయ్యేళ్ళ పవిత్ర యుద్ధాన్ని ('జిహాద్') కొనసాగించే శక్తి నేటి పాకిస్తాన్ కు లేదు. ఇండియాకూ లేదు. యుద్ధం అనేది ఈ రెండు దేశాల శక్తికి మించిన భారం. ఇది దురదృష్టకరం, తాత్కాలికం. తర్వాత అయినా రెండు దేశాల ప్రజలూ శాంతియుతంగా జీవించాలి. - మళ్ళీ ప్లేహవారధులు నిర్మించుకోవాలి. అందుకు



## దిలీప్ కుమార్ ఆవేదన

"నేను నా దేశభక్తిని, విధేయతను, విజ్ఞతను నిరూపించుకోవలసిన సమయం ఆసన్నమయిందంట... కార్గిల్ లో జరుగుతున్న యుద్ధాన్ని, మన యువ సైనికుల అపారమైన ప్రాణనష్టాన్ని దృష్టిలో ఉంచుకొని, పాకిస్తాన్ నాకిచ్చిన 'నిషాన్-ఎ-ఇంతియాజ్' అవార్డుని వారికి తిరిగి ఇచ్చేయమంటున్నారు. '...ఆ అవార్డును వారికి తిరిగి ఇచ్చేయ్... లేదా నీ మూటా ముల్లె సర్దుకొని పాకిస్తాన్ కు ఉడాయించు' అని ఆదేశిస్తున్నాడు బాల్ థాకర్... అంటూ ఆవేదన వ్యక్తం చేశారు మహానటుడు శ్రీ దిలీప్ కుమార్. ఈ పరిస్థితి ఇంకా ఎన్నాళ్ళు?!

దిలీప్ లాంటి సామరస్యవాదుల అవసరం ఈ దేశానికి ఉంటుంది. శాంతి పునరుద్ధరణ కోసం ప్రభుత్వం చేయబోయే కృషిలో పాలుపంచుకునేవారు అనేక మంది ఉన్నారు. వారు తమ దేశభక్తిని ఇతరులలాగా చాటుకోకపోవచ్చు. కానీ దేశాన్ని, ప్రజలనూ ప్రేమించడంలో వారు ముందే ఉంటారు. దేశభక్తి అవసరమే. అది వెర్రితలలు వేయకుండా నిరోధించవలసిన బాధ్యత సామరస్యవాదు లందరిపైనా ఉన్నది. హిందూ, ముస్లిం సహజీవనం అసాధ్యమనీ, భారత దేశంలో నివసిస్తున్న ముస్లింలు జాతీయ ప్రధాన స్రవంతి లో కలిసిపోరనీ వాదించేవారికి ఉర్దూ కవి, స్వాతంత్ర్య సమరయోధుడు హుస్సేన్ మొహానీ గురించి చెప్పాలి. 'హోంరూల్' ప్రతిపాదనను నిర్వంధ్యంగా తిరస్కరించి 1921 లోనే సంపూర్ణ స్వరాజ్యానికి పిలుపునిచ్చిన మొహానీ కృష్ణుడి అభిమాని. ఆయన ప్రతి ఏటా హజ్ యాత్రకు వెళ్ళేవాడు. ప్రతి సంవత్సరం జన్మాష్టమినాడు బృందావనాన్ని సందర్శించేవాడట. రాముడిని ఇక్బాల్ 'ఇమామ్-ఎ-హింద్' (భారత ఆధ్యాత్మిక నాయకుడు) అని అభివర్ణించాడు. ఇటువంటి సమైక్య సారధులు ఇప్పుడూ సమాజంలో అనేకమంది అజ్ఞాతంగా ఉన్నారు. అందుకే అటూ, ఇటూ మలోన్మాదులు ఎందరున్నా దేశ సమైక్యతకు భంగం కలగలేదు. భవిష్యత్తు లో కూడా..... (వార్త సాజన్యంతో)

## పారిశ్రామిక వినిమయ ధరల సూచీ

(1982-100 పాయింట్లు పునాదిపై)

	మార్చి	ఏప్రిల్	మే	మార్చి
ఆలిండియా	414	415	419	4.93
హైదరాబాద్	386	391	396	5.23
గుంటూరు	403	406	414	5.60
గూడూరు	416	422	430	4.33
విశాఖపట్నం	399	400	407	2.48
వరంగల్	401	408	409	2.36
కొత్తగూడెం	414	415	422	3.25

### రాష్ట్ర సిరీస్

విజయనగరం	352	354	357	----
రాజమండ్రి	385	388	391	2.55
విజయవాడ	383	385	390	----
అదోని	404	406	408	2.33
ఎస్.ఎస్.బి.	397	399	404	2.52
ఎం.జి.పి.	382	386	389	2.49



# ప్రభుత్వరంగ సంస్థల పరిరక్షణకై ఉద్యమించిన కార్మిక జనావళి

ఉ  
ద్య  
మ  
వా  
ర్త  
లు



కేంద్ర ప్రభుత్వరంగ సంస్థల నమన్వయ సంఘం(సి.పి.ఎస్.టి.యు) పిలుపు మేరకు దేశవ్యాప్తంగా 13-7-99న జరిగిన జాతీయ కోర్కెల దినం విశాఖ జిల్లాలో విజయవంతమైంది. పలు ప్రభుత్వరంగపరిశ్రమల వద్ద కార్మికులు, ఉద్యోగులు ధర్నాలు నిర్వహించి ప్రభుత్వం అనుసరిస్తున్న దుర్విధానాలను తీవ్రంగా విమర్శించారు. ఈ ఆందోళనలో వివిధ యూనియన్లనుంచి కార్మికులు పాల్గొన్నారు. ప్రభుత్వరంగ సంస్థల నుంచి పెట్టుబడుల ఉపసంహరణను మానుకోవాలని, ఖాయలాపడ్డ ప్రభుత్వరంగ పరిశ్రమలను పునరుద్ధరించాలని, ప్రభుత్వరంగ సంస్థల ప్రైవేటీకరణ/ వాటాల అమ్మకాన్ని వెంటనే నిలిపివేయాని డిమాండు చేశారు.

**షిపుయార్డు:-** షిప్యార్డు మెయిన్ గేటువద్ద ఉదయం 7 గంటల నుంచి సాయంత్రం వరకూ ధర్నా జరిగింది. 250 మందికి పైగా కార్మికులు, ఉద్యోగులు పాల్గొన్నారు. ముందస్తు షరతులు లేకుండా ఖాయలాపడ్డ వాటితో సహా ప్రభుత్వ రంగ పరిశ్రమల్లో అర్థవంతమైన వేతన చర్యలను ప్రారంభించాలని, వేతన సమరణ కాలం ఐదేళ్ళకు మించరాదని, కిందిస్థాయి, పై స్థాయి వేతనాల మధ్య నిష్పత్తి 1:10 ఉండాలన్న జస్టిస్ మోహన్ కమిటీ సిఫార్సులు రద్దు చేయాలని, బోనస్ చెల్లింపు చట్టంలోని పరిమితిని ఎత్తివేయాలని, ప్రభుత్వ రంగ కార్మికులకు ప్రత్యేకమయిన పెన్షన్ స్కీమును ప్రవేశపెట్టాలని, రిక్రూట్మెంట్పై ఉన్న నిషేధాన్ని ఎత్తివేయాలని, పర్మినెంటు స్వభావం కల పనులు చేస్తున్న క్యాజువల్, సోసైటీ, కాంట్రాక్టు కార్మికులను రెగ్యులరైజ్ చేయాలని, షిప్యార్డులో కొత్త జీతభత్యాలపై వెంటనే చర్యలు ప్రారంభించాలని, అంతవరకూ తాత్కాలిక భృతి ఇవ్వాలని, 'సి'సిరీస్ పనివారిని వెంటనే పర్మినెంటు చేయాలని, షిప్యార్డుకు వెంటనే ఆర్డర్లు ఇవ్వాలని వారు డిమాండు చేశారు.

ధర్నాను ఉద్దేశించి సి.ఐ.టి.యు.జిల్లా నాయకులు శ్రీ ఆర్.బాబురావు మాట్లాడుతూ, ప్రభుత్వరంగ పరిశ్రమలను నిర్వీర్యంచేస్తూ కార్మిక హక్కులను కాలరాస్తున్న ప్రభుత్వ విధానాలను నిశితంగా విమర్శించారు. ఈ ధర్నాలో సి.ఐ.టి.యు, ఎ.ఐ.టి.యు.సి, ఎ.ఐ.సి.టి.యు, డి.ఐ.టి.యు. ఎంప్లాయిస్ కాంగ్రెస్ తదితర కార్మిక సంఘాల ప్రతినిధులు పాల్గొన్నారు. కార్మిక వర్గంపైన, ప్రభుత్వరంగ సంస్థలపైన ప్రభుత్వం అవలంబిస్తున్న దుర్మార్గ విధానాలను ఎండగడుతూ ధర్నాలో పాల్గొన్న కార్మికులు నినాదాలు చేశారు. ఈ ధర్నాకు సి.ఐ.టి.యు. నుంచి శ్రీ కె.ఎం.కుమారమంగళం నాయకత్వం వహించారు.

**బి.హెచ్.పి.వి:-** బి.హెచ్.పి.వి.గేటు వద్ద దాదాపు 200 మంది కార్మికులతో ధర్నా జరిగింది. బి.హెచ్.పి.వి.కి ప్రభుత్వరంగ సంస్థల ఆర్డర్లు ఇవ్వాలని, పెట్టుబడుల ఉప సంహరణ రద్దు చేయాలని, తాత్కాలిక భృతి వెంటనే చెల్లించాలని, బి.హెచ్.పి.వి. వేతన ఒప్పందంపై

చర్యలు జరపాలని, ఆర్.సిరీస్ కార్మికులను

పర్మినెంటు చేయాలని, కార్మికులు ఎదుర్కొంటున్న ఇతర సమస్యలు పరిష్కరించాలని ధర్నాలో పాల్గొన్నవారు డిమాండ్ చేశారు.

**స్టీల్ ప్లాంటులో:-** స్టీల్ ప్లాంటులో సి.ఐ.టి.యు, టి.ఎన్.టి.యు.సి.ల ఆధ్వర్యంలో ఉదయం 7 గంటల నుంచి సాయంత్రం 6 గంటల వరకు ట్రైనింగ్ అండ్ డవలప్ మెంట్ సెంటర్ వద్ద పెద్ద ఎత్తున ధర్నా జరిగింది. వందలాది మంది కార్మికులు ఈ ధర్నాలో పాల్గొన్నారు. స్టీల్ ప్లాంటు నష్టాలను మాఫీ చేయాలని, ప్రభుత్వ రంగ సంస్థలను నిర్వీర్యం చేసే విధానాలను ప్రభుత్వం విడనాడాలని, రెండున్నర సంవత్సరాలుగా పెండింగ్లో ఉన్న వేతన ఒప్పందాన్ని వెంటనే జరపాలని ఉద్యోగులకు వెంటనే తాత్కాలిక భృతి చెల్లించాలని, క్యాంటీన్ ఒప్పందం జరపాలని, తదితర డిమాండ్లతో ధర్నా జరిగింది. ఈ సందర్భంగా జరిగిన సభలో సి.ఐ.టి.యు.ప్రధాన కార్యదర్శి ఎన్.రామారావు మాట్లాడుతూ కేంద్రంలో బి.జె.పి.ప్రభుత్వం అమలు చేస్తున్న విధానాల వల్ల ప్రభుత్వరంగ సంస్థలు ఉక్కు పరిశ్రమలు నష్టాలలోనికి నెట్టబడుతున్నాయని అన్నారు.

ఈ ధర్నాలో సి.ఐ.టి.యు.నాయకులు శ్రీయుతులు డి.సి.హెచ్.వెంకటేశ్వరావు, వి.ధనరాజ్, వి.జాషువా, ఆయోధ్యరాం, నారాయణరావు, రామచంద్రమూర్తి, టి.ఎన్.టి.యు.సి.నాయకులు కె.సత్యరావు, నంబూరుపైడయ్య, డొక్క రమేష్, వై.సి.హెచ్.అప్పారావు పాల్గొన్నారు. భోజన విరామ సమయంలో ప్లాంటులోని వివిధ యూనియన్ల ఆధ్వర్యంలో డిమాండ్లు రాసిన బ్యాడ్జిలను ధరించి 1.00 గంట నుంచి 2.00 గంటల వరకూ ప్లాంటులోని యూరియాషాప్ ఆఫీస్ వద్ద నినాదాలు చేశారు.

**హిందుస్థాన్ జింక్:-** హిందుస్థాన్ జింక్ కర్మాగారంలో జింక్ స్కెల్డర్స్ వర్కర్స్ యూనియన్ (గుర్తింపు కార్మిక సంఘం) ఆధ్వర్యంలో ధర్నాను నిర్వహించారు. ధర్నా ప్రారంభానికి ముందు కార్గిల్ సెక్టార్లో పాకిస్తాన్ చొరబాటుదారులతో జరుగతున్న పోరాటంలో అమరులైన వీరజవాన్లకు సంతాప సూచకంగా రెండు నిమషాలు మౌనం పాటించారు. అనంతరం జరిగిన ధర్నానుద్దేశించి యూనియన్ ప్రధాన కార్యదర్శి శ్రీ డి.నరసింగరావు మాట్లాడుతూ అధిక ఉత్పత్తులు సాధిస్తూ లాభాలబాటలో నడుస్తున్న ప్రభుత్వరంగ సంస్థలను నిర్వీర్యం చేస్తూ, పేర్ల అమ్మకాల ద్వారా ప్రైవేటీకరణ చర్యలను చేపడుతున్న ప్రభుత్వ విధానాలను కార్మికవర్గం ఐక్యంగా త్రిప్పికొట్టాల్సిన అవసరం ఎంతైనా ఉందన్నారు. ఉదయం 8 గంటల నుంచి సాయంత్రం 5 గంటల వరకు ధర్నా జరిగింది. ఈ కార్యక్రమంలో యూనియన్ నాయకులు శ్రీయుతులు డి.త్రినాథరాజు, ఎస్.కనకేశ్వరావు, జార్జి, ఎన్.పులికర్, హిందుస్తాన్ మజ్దూర్ సంఘం నాయకులు శ్రీయుతులు వి.వెంకటవతిరాజు, కె.జయశేఖరరావు, ఎం.ఆంజనేయులు తదితరులు నాయకత్వం వహించారు.





## టెలికం ఉద్యోగుల జీపు జాతా

గ్రూపు డి మరియు సి టెలికాం ఉద్యోగుల పెండింగ్ సమస్యలను పరిష్కరించాలని కోరుతూ ఖమ్మం జిల్లాలోని టెలికం ఉద్యోగులు జూలై 15, 16 తేదీలలో జీపు జాతా నిర్వహించారు. ఆలిండియా టెలికం ఎంప్లాయిస్ యూనియన్ (నంబూద్రి), ఇండియన్ టెలికం ఎంప్లాయిస్ యూనియన్, టెలిగ్రాఫిక్ యూనియన్ల జిల్లా శాఖల ఆధ్వర్యంలో ఈ కార్యక్రమం జరిగింది. జాతా ముగింపు సందర్భంగా స్థానిక టి.డి.ఎం. కార్యాలయం వద్ద జరిగిన సభలో ప్రసంగిస్తూ ఉద్యోగుల న్యాయమైన ఆందోళనకు సి.ఐ.టి.యు. జిల్లా ప్రధాన కార్యదర్శి శ్రీ సింగు నరసింహారావు మద్దతు ప్రకటించారు. ఎంప్లాయిస్ యూనియన్ (నంబూద్రి) నాయకులు శ్రీ ఎన్.కొండలరావు, శ్రీ ఎం.తిరుమలాచార్యులు, శ్రీ సాల్మన్ రాజు తదితరులు కార్యక్రమానికి నాయకత్వం వహించారు.

## అంగన్వాడీ ఉద్యోగుల వ్రేదర్శన

ఖమ్మం జిల్లా వెంకటాపురంలోని అంగన్వాడీ కార్యకర్తలు తమ సమస్యలు పరిష్కరించాలని కోరుతూ ఇటీవల మండల కేంద్రంలో వ్రేదర్శన నిర్వహించారు. యూనియన్ అధ్యక్ష కార్యదర్శులు అరుణ కుమారి, మీనా కుమారి ఈ కార్యక్రమానికి నాయకత్వం వహించారు. అంగన్వాడీ వర్కర్లకు రూ.2000, హెల్పర్లకు రూ.1200 చొప్పున వేతనాలు ఇవ్వాలని, తమను ప్రభుత్వోద్యోగులుగా గుర్తించాలని తదితర ముఖ్యమైన డిమాండ్లను తీర్చాలని కోరుతూ, ఆంధ్రప్రదేశ్ అంగన్వాడీ వర్కర్స్ అండ్ హెల్పర్స్ యూనియన్ రాష్ట్రకమిటీ పిలుపుమేరకు ఈ ఆందోళన జరిగింది.

## విద్యావలంబీర్ల ధర్నా

గత విద్యా సంవత్సరంలో నియమించిన విద్యావలంబీర్లను వెంటనే డ్యూటీలోకి తీసుకోవాలని, వారి సర్వీసులను కంటిన్యూ చేయాలని కోరుతూ ఖమ్మం జిల్లాలోని విద్యావలంబీర్లు జూలై 2న కలెక్టర్ కార్యాలయం ముందు ధర్నా జరిపారు.



అనంతరం శ్రీ ఇ. విజయకుమార్ అధ్యక్షతన జరిగిన సభలో పలువురు సి.ఐ.టి.యు. నాయకులు వలంబీర్ల నుద్దేశించి ప్రసంగించారు. సి.ఐ.టి.యు. జిల్లా కార్యదర్శి శ్రీ కల్యాణం వెంకటేశ్వరరావు, డి.వై.ఎఫ్.ఐ. కార్యదర్శి శ్రీ ఎర్రా శ్రీనివాసరావు, విద్యావలంబీర్ల అసోసియేషన్ కార్యదర్శి శ్రీ నామవరపు శ్రీనివాసరావు తదితరులు ఈ సభలో ప్రసంగిస్తూ తమ హక్కుల సాధనకై విద్యావలంబీర్లు మరింతగా ఉద్యమించాలని పిలుపునిచ్చారు.

## న్యాయమైన వేతన ఒప్పందంకై విశాఖ పోర్టు కార్మికుల ధర్నా

షరతులు లేని న్యాయబద్ధమైన నూతన వేతన ఒప్పందాన్ని కోరుతూ విశాఖపట్నం పోర్టు ట్రస్ట్లోని కార్మికులు ఆ సంస్థ ఎ.ఓ.బి. వద్ద ధర్నా నిర్వహించారు. 15-7-99న జరిగిన ఈ ఆందోళనా కార్యక్రమానికి తొమ్మిది పోర్టు యూనియన్లు నాయకత్వం వహించాయి. 1998 జనవరి 1 నుండి పోర్టు కార్మికులకు కొత్త వేతన ఒప్పందం అమలు కావలసి వుంది. గత వేతన ఒప్పందం ముగిసి 18నెలలు దాటిపోయినా కొత్త ఒప్పందం చేయకపోగా తమ షరతులకు అంగీకరిస్తేనే కొత్త ఒప్పందం చేస్తామని యాజమాన్యం, కేంద్ర ప్రభుత్వం మొండివైఖరిని ప్రదర్శిస్తున్నాయి. వారు ప్రతిపాదించిన 12 షరతులూ కార్మికులకు బాగా హాని చేస్తాయని స్పష్టం చేస్తూ కార్మికసంఘాలు ప్రత్యామ్నాయ వేతన ప్రతిపాదనను ముందుకు తీసుకొచ్చాయి. ప్రభుత్వం ప్రతిపాదించిన 10 సంవత్సరాల వేతన ఒప్పందం కాలాన్ని 5 సంవత్సరాలకు తగ్గించాలని, కనిష్ట బేసిక్ వద్ద రూ.4800లకు, గరిష్ట బేసిక్ వద్ద రూ.9,600లకు వేతన ఒప్పందం చేయాలని, ప్రభుత్వం ప్రతిపాదించినట్లుగా 20% ఫిట్మెంట్ కాక 40% ఫిట్మెంట్ను ఇవ్వాలని కార్మికసంఘాలు డిమాండ్ చేస్తున్నాయి. దీనిపై కార్మికసంఘాలు 8 సార్లు యాజమాన్యంతో చర్చలు జరిపినప్పటికీ ఫలితం లేకపోవడంతో పోర్టు ట్రస్టు కార్మికులు ఆందోళనకు దిగారు. ధర్నా సందర్భంగా జరిగిన సభలో పలువురు కార్మికసంఘాల నాయకులు ప్రసంగిస్తూ, న్యాయమైన వేతన ఒప్పందం సాధించే నిమిత్తం ఐక్యపోరాటాలకు సిద్ధంగా ఉండవలసిందిగా కార్మికులకు పిలుపునిచ్చారు.


## టెలికం ఉద్యోగుల పోరాటం

తమ సమస్యలు పరిష్కరించటంలో యాజమాన్యం చూపిస్తున్న నిర్లక్ష్యాన్ని నిరసిస్తూ, అపరిష్కృతంగా ఉన్న తమ సమస్యలను వెంటనే పరిష్కరించాలని డిమాండ్ చేస్తూ విశాఖ జిల్లాలోని టెలికం ఉద్యోగులు ఆందోళన చేపట్టారు. విశాఖపట్నంలోని టెలికం జనరల్ మేనేజర్ కార్యాలయం ముందు జూలై 13 మరియు 14 తేదీలలో టెలికం ఉద్యోగులు ధర్నా నిర్వహించి, 15వ తేదీ నుండి రిలే నిరాహారదీక్షలు ప్రారంభించారు. జూలై 13న జరిగిన ధర్నా కార్యక్రమంలో జిల్లాలోని అనకాపల్లి, నర్సీపట్నం, యలమంచిలి, తగరపు వలస, ఆనందపురం, భీమిలి తదితర పలు ప్రాంతాల నుండి 50మంది మహిళా ఉద్యోగులతో సహా 400మంది టెలికం ఉద్యోగులు పాల్గొన్నారు. టెలికం ఎంప్లాయిస్ యూనియన్ క్లాస్ (నంబూద్రి), ఇండియన్ టెలికం ఎంప్లాయిస్ యూనియన్, లైన్ స్టాఫ్ అండ్ గ్రూప్-డి యూనియన్లు ఈ ఆందోళనా కార్యక్రమానికి నాయకత్వం వహించాయి. జూలై 19 వరకు రిలే నిరాహారదీక్షలు కొనసాగించాలని, అప్పటికీ యాజమాన్యం తమ సమస్యలను పరిష్కరించకపోతే 20-7-99 నుండి యూనియన్ జిల్లా నాయకులు ఆమరణ నిరాహారదీక్షను చేపట్టాలని నిర్ణయించుకున్నారు.



# ఉద్యమించిన సివిల్ సప్లై గోడౌన్స్ హమాలీలు

తమ సమస్యలను పరిష్కరించమని డిమాండ్ చేస్తూ రాష్ట్రవ్యాప్తంగా ఉన్న సివిల్ సప్లై స్టాక్ పాయింట్స్ లో పనిచేస్తున్న వేలాది హమాలీలు ఉద్యమించారు. 1. బస్తా లోడింగ్ - అన్లోడింగ్ కు రు.5 చెల్లించాలని, కోటాకు ధర వేరుగా చెల్లించాలని 2. అన్ని ప్రాంతాలలో 50కిలోల బస్తాలనే ఉపయోగించాలని 3. ఇ.ఎస్.ఐ., పి.ఎఫ్., ఇన్సూరెన్స్ తదితర సౌకర్యాలు కల్పించాలని 4. స్టాక్ పాయింట్లను ఎత్తివేయరాదని 5. ప్రమాదంలో చనిపోయిన, అంగవైకల్యం పొందిన హమాలీల కటుంబాలకు తగిన నష్టపరిహారం ఇవ్వాలని 6. ఐడెంటిటీ కార్డులు, సంతృప్తికి 2 జతల బట్టలు తదితర డిమాండ్లను తీర్చాలని కోరుతూ సివిల్ సప్లై గోడౌన్స్ హమాలీలు రాష్ట్రవ్యాప్తంగా వివిధ జిల్లాలలో ధర్నాలు జరిపారు. "ఆంధ్రప్రదేశ్ సివిల్ సప్లై గోడౌన్స్ హమాలీల రాష్ట్ర సమన్వయ కమిటీ" పిలుపు మేరకు జరిగిన ఈ ఆందోళనా కార్యక్రమం జయప్రదమయింది.




## ఏలూరు

వ శ్చిమ గోదావరి జిల్లాలోని సివిల్ సప్లై గోడౌన్స్ హమాలీలు జూన్ 30న ఏలూరులోని జిల్లా కలెక్టరేట్ ముందు ధర్నా జరిపారు. ధర్నాకి ముందు స్థానిక సి.ఐ.టి.యు. కార్యాలయం నుండి ప్రారంభించి పట్టణంలో ప్రదర్శన నిర్వహించారు.

సి.ఐ.టి.యు. రాష్ట్ర ఉపాధ్యక్షులు శ్రీ అల్లూరి సత్యనారాయణ, జిల్లా అధ్యక్షులు శ్రీ చింతకాయల బాబూరావు ఈ కార్యక్రమంలో పాల్గొన్నారు. ధర్నా సందర్భంగా జరిగిన సభకు బీమవరం సివిల్ సప్లయిస్ గోదాము ఎంఎల్ఎస్ పాయింట్ హమాలీ సంఘం నాయకులు శ్రీ బోడసింగ్ మల్లేశ్వరరావు అధ్యక్షత వహించారు. పలువురు నాయకులు కార్మికులనుద్దేశించి ప్రసంగించారు. అనంతరం డిమాండ్లతో కూడిన వినతిపత్రాన్ని జిల్లా కలెక్టరుకు అందచేశారు.

## భీమవరం

బీ మ వ రం లో ని (వ.గో.జిల్లా) ఎమ్మార్వో కార్యాలయం ముందు 25.6.99న హమాలీ వర్కర్లు ధర్నా జరిపారు. అనంతరం ఆర్డీవో కు మొమ్మరాండం అందచేశారు. ఈ సందర్భంగా జరిగిన సభలో సి.ఐ.టి.యు పట్టణ అధ్యక్షులు శ్రీ బి.



మల్లేశ్వరరావు, పట్టణ నాయకులు శ్రీ జె.ఎస్.వి గోపాలన్, శ్రీ ఆర్. పెద్దిరాజు, సివిల్ సప్లయ్ వర్కర్స్ యూనియన్ అధ్యక్షులు శ్రీ అయితం అప్పారావు తదితరులు పాల్గొని ప్రసంగించారు.

## డిండి

26.6.99న డిండిలోని (ప.గో.జిల్లా) ఎమ్మార్వో కార్యాలయం ముందు హమాలీ వర్కర్లు ధర్నా జరిపారు. తమ సమస్యలు పరిష్కరించాలని పెద్ద ఎత్తున నినాదాలు చేశారు. ఈ సందర్భంగా జరిగిన సభలో కార్మిక నాయకులు శ్రీ బి. మల్లేశ్వరరావు, శ్రీ అయితం అప్పారావు,

ఉ  
ద్య  
మ  
వా  
ర్త  
లు



శ్రీ బి. సత్యనారాయణ, శ్రీ కె. వెంకటేశ్వరరావు తదితరులు పాల్గొని ప్రసంగించారు.

## ఖమ్మం

ఖమ్మంలోని సివిల్ సప్లై హమాలీలు తమ సమస్యలు పరిష్కరించాలని కోరుతూ జూన్ 30న ఖమ్మం పట్టణంలో ప్రదర్శన నిర్వహించి, అనంతరం జిల్లా కలెక్టరేట్ ముందు ధర్నా జరిపారు. ధర్నా అనంతరం జిల్లా రెవెన్యూ అధికారికి మొమ్మరాండం అందజేశారు. ధర్నా సందర్భంగా శ్రీ ఆడెం పిచ్చయ్య అధ్యక్షతన జరిగిన సభలో సి.ఐ.టి.యు. జిల్లా కార్యదర్శి శ్రీ మాటూరి రామచంద్రరావు, కార్మిక నాయకులు శ్రీయుతులు ఎర్రా శ్రీకాంత్, నర్రా రమేష్, మాటూరి లక్ష్మీనారాయణ తదితరులు పాల్గొని ప్రసంగించారు.

## ఖమ్మం టౌన్

రాష్ట్ర కమిటీ పిలుపులో భాగంగా ఖమ్మం పట్టణంలోని సివిల్ సప్లై హమాలీలు జూన్ 25న స్థానిక అర్బన్ ఎమ్మార్వో కార్యాలయం ముందు ధర్నా జరిపారు. ఈ సందర్భంగా జరిగిన సభలో పలువురు సి.ఐ.టి.యు. నాయకులు కార్మికులనుద్దేశించి ప్రసంగించారు.

## విజయనగరం

విజయనగరంలోని సివిల్ సప్లై హమాలీలు జూన్ 30న తేదీన జిల్లా కలెక్టరేట్ ముందు ధర్నా జరిపి డిమాండ్లతో కూడిన వినతి పత్రాన్ని జిల్లా కలెక్టరుకు అందజేశారు. ఈ సందర్భంగా జరిగిన సభలో సి.ఐ.టి.యు. జిల్లా కమిటీ సభ్యులు శ్రీ టి.డి. ప్రసాద్ మాట్లాడుతూ సమస్యల పరిష్కారానికై హమాలీలంతా కలసి ఐక్యపోరాటాలు చేయాలని పిలుపునిచ్చారు.



# గ్రామసేవకుల


## ధర్మా

గతంలో ప్రభుత్వం తమకు ఇచ్చిన హామీలను అమలు చేయాలని కోరుతూ విజయనగరంలోని గ్రామసేవకులు 15-7-99న జిల్లా కలెక్టరేట్ ముందు ధర్మా జరిపారు. ఆంధ్రప్రదేశ్ గ్రామసేవకుల సంఘం (సి.ఐ.టి.యు) విజయనగరం జిల్లా కమిటీ ఆధ్వర్యంలో జరిగిన ఈ ఆందోళనలో జిల్లాలోని 29 మండలాల నుండి 250 మంది గ్రామసేవకులు పాల్గొన్నారు. ధర్మాకి ముందు గ్రామసేవకులు పెద్ద ఎత్తున నినాదాలు చేస్తూ పట్టణ వీధుల గుండా ప్రదర్శన జరిపారు. వి.ఎ.ఓ. మరియు అటెండర్లుగా తమకు ప్రమోషన్లు ఇవ్వాలని, సబ్సిడీ పై సైకిల్ లోన్ ఇవ్వాలని, కులం పేరుతో దూషించిన గుమ్మలక్షీపురం ఎమ్మార్వోని వెంటనే నన్వెండ్ చేయాలని గ్రామసేవకులు నినదించారు. అనంతరం కలెక్టర్ కు విజ్ఞాపన పత్రం అందజేశారు. ఈ సందర్భంగా జరిగిన

సభలో సి.ఐ.టి.యు. జిల్లా కార్యదర్శి శ్రీ పి. చిట్టిబాబు, అధ్యక్షులు శ్రీ మారయ్య, కులవివక్ష వ్యతిరేక పోరాట కమిటీ నాయకులు శ్రీ పి. పాపారావు ప్రసంగిస్తూ, తమ హక్కుల సాధనకై పోరాటాన్ని ఉదృతం చేయడానికి గ్రామసేవకులు సర్వసన్నద్ధంగా ఉండాలని పిలుపు నిచ్చారు.

## పంచాయితీ కార్మికుల ధర్మా

తమ సమస్యలు పరిష్కరించాలని కోరుతూ చిత్తూరు జిల్లాలోని పంచాయితీ కార్మికులు 19-7-1999న చిత్తూరులోని డి.పి.ఓ. కార్యాలయం ముందు ధర్మా జరిపారు. కార్మికులందరికీ కనీసవేతనాల చట్టం వర్తింపజేయాలని, వనిలో ఉన్నప్పుడు ప్రమాదాలకు గురైనా, చనిపోయినా వర్క్ మెన్ కాంపెన్సేషన్ యాక్ట్ ప్రకారం నష్టపరిహారం చెల్లించాలని, 551 జి.ఓ.ని అనుసరించి కార్మికులను పనినుంచి తొలగించరాదని, ఫిక్స్డ్ పే వర్కర్స్ ను పర్మినెంట్ చేయాలని తదితర ముఖ్యమైన డిమాండ్లను తీర్చాలని



కోరుతూ ఈ ధర్మా జరిపారు.

ఈ సందర్భంగా జరిగిన సభలో సి.ఐ.టి.యు. జిల్లా కార్యదర్శి శ్రీ జి. మాల్వాద్రి, జిల్లా ఉపాధ్యక్షులు శ్రీ పి.ఎల్. నర్సింహులు, సహాయ కార్యదర్శి శ్రీ వి. నాగరాజు, పీలేరు పంచాయితీ నాయకులు శ్రీ మస్తాన్ తదితరులు ప్రసంగిస్తూ పంచాయితీ కార్మికుల పట్ల ప్రభుత్వం చూపిస్తున్న నిర్లక్ష్యాన్ని ఎండగట్టారు. సమస్యల పరిష్కారానికై పోరాటాన్ని మరింత తీవ్రతరం చేస్తామని హెచ్చరించారు.

అనంతరం 'ఎ.పి. పంచాయితీ రాజ్ వర్కర్స్ యూనియన్' చిత్తూరు జిల్లా ఎగ్జిక్యూటివ్ బాడీని ఎన్నుకున్నారు. గౌరవాధ్యక్షులుగా శ్రీ పి.ఎల్. నర్సింహులు ఎన్నికకాగా, శ్రీ నారాయణ స్వామి గౌరవ సలహాదారుగా ఎన్నికయ్యారు. అధ్యక్షులుగా శ్రీ మస్తాన్, కార్యదర్శిగా శ్రీ రమణ, కోశాధికారిగా శ్రీ రామయ్య ఎన్నికయ్యారు.

## విలేజ్ ఎలక్ట్రిసిటీ

## హెల్పర్ల ఆందోళన

గ్రామీణ విద్యుత్ సహకార సంస్థ (ఆర్.ఇ.సి.ఎస్.) లో పని చేస్తున్న అర్హులైన విలేజ్ ఎలక్ట్రికల్ హెల్పర్లను పర్మినెంట్ చేయాలని కోరుతూ విశాఖపట్నంలోని కళింగ్ కోట ఆర్.ఇ.సి.ఎస్. కార్యాలయం ముందు విలేజ్ ఎలక్ట్రికల్ హెల్పర్లు ధర్మా జరిపారు. 12-7-99న ఈ ఆందోళనా కార్యక్రమం జరిగింది. ధర్మాను ప్రారంభించిన ఆర్.ఇ.సి.ఎస్. మాజీ చైర్మన్ శ్రీ పి.వి. రమణ కార్మికుల నుద్దేశించి మాట్లాడుతూ సంస్థను రక్షించుకోవడానికి, సమస్యల పరిష్కారానికి కార్మికులంతా సంఘటితంగా పోరాడాలని పిలుపు నిచ్చారు. ఆర్.ఇ.సి.ఎస్. ఎంప్లాయిస్ యూనియన్ స్టేట్ పెడరేషన్ అధ్యక్షులు శ్రీ సి.హెచ్. నారాయణ మూర్తి, యునైటెడ్ ఎలక్ట్రికల్ ఎంప్లాయిస్ యూనియన్ నాయకులు శ్రీ కృపావరం, విలేజ్ ఎలక్ట్రికల్

## ఉద్యమించి హక్కులు సాధించుకున్న తగరపువలస సిసి థియేటర్ కార్మికులు

విశాఖజిల్లా తగరపువలసలోని సిసి థియేటర్ కార్మికులు సి.ఐ.టి.యు. నాయకత్వంలో యూనియన్ ఏర్పాటు చేసుకొని, తమ హక్కుల సాధనకై ఉద్యమించి విజయం సాధించారు. యూనియన్ ఏర్పాటు కాగానే ముందుగా అపాయింట్ మెంట్ ఆర్డర్లకై నడుం బిగించి, డి.సి.ఎల్. గారి చొరవతో వాటిని సాధించుకున్నారు. అనంతరం సి.ఐ.టి.యు. భీమిలి డివిజన్ నాయకత్వంలో థియేటర్ యాజమానులతో పలుసార్లు చర్చలు జరిపి వేతన ఒప్పందం సాధించుకున్నారు. ప్రస్తుతమున్న జీతభత్యాలపై 100% పెరుగుదలను సాధించటం విశేషం. ఒప్పందం ప్రకారం థియేటర్ కార్మికుల వేతనాలు కనిష్టంగా రు. 400, గరిష్టంగా రు. 750 వరకు పెరిగాయి. అలాగే రోజువారీ భేటా కూడా రు. 3 మొదలు రు. 10 వరకు పెరిగింది. కార్మికులందరికీ పి.ఎఫ్. అమలు చేయటానికి, ఇ.ఎస్.ఐ., సెలవులు వంటి ఇతర సౌకర్యాలు కల్పించడానికి కూడా యాజమాన్యం అంగీకరించింది. కార్మికులు భవిష్యత్తులో కూడా ఇటువంటి ఐక్యతను, పోరాట పటిమనే కొనసాగించాలని సి.ఐ.టి.యు. డివిజన్ కన్వీనర్ శ్రీ ఎస్. రమేష్ కోరారు. థియేటర్ కార్మికుల సమస్యల పరిష్కారానికై చొరవ చూపిన రీజినల్ జాయింట్ లేబర్ కమీషనర్ శ్రీ బి. శ్రీనివాస రెడ్డికి, ఇతర లేబర్ అధికారులకు, అలాగే ఒప్పందానికి అంగీకరించిన యాజమాన్యానికి సి.ఐ.టి.యు. తరపున ఆయన ధన్యవాదాలు తెలియజేశారు.

## సి.ఐ.టి.యు.కి కార్మికుల భారీ విరాళం

వేతన ఒప్పందం కుదిరిన సందర్భాన్ని పురస్కరించుకొని తగరపువలస సిసి థియేటర్ కార్మికులు రు. 16 వేల భారీ మొత్తాన్ని సి.ఐ.టి.యు.కి విరాళంగా అందజేశారు. తగరపువలస సిసిమా హాల్స్ వర్కర్స్ యూనియన్ నాయకులు శ్రీ యుతులు సి.ఎస్.రెడ్డి, పి. కమలాకరరావు, వి. శ్రీరామ్, పి. కొండబాబులు కార్మికుల తరపున ఈ మొత్తాన్ని సి.ఐ.టి.యు. కి అందజేశారు.



# ఉద్యమ వార్తలు



హెల్పర్స్ యూనియన్ ఆర్గనైజింగ్ సెక్రటరీ శ్రీ పి. శ్రీనివాసరావు తదితరులు కూడా ఈ సందర్భంగా ప్రసంగిస్తూ సమస్యల పరిష్కారంకై మరింత ఉద్యమించవలసిన ఆవశ్యకతను నొక్కి చెప్పారు. అనంతరం సంస్థ ఎం.డి.కి డిమాండ్లతో కూడిన విజ్ఞాపన పత్రాన్ని అందజేశారు. సీనియారిటీ ప్రాతిపదికన తమను పర్మినెంట్ చేయాలని, కనీస వేతనాలు అమలు చేయాలని, వ్రమాదాలు సంభవించినపుడు తగిన నష్టపరిహారం ఇవ్వాలని తదితర ముఖ్యమైన డిమాండ్లను తీర్చాలని కోరుతూ విలేజ్ ఎలక్ట్రికల్ హెల్పర్లు ఉద్యమిస్తున్నారు.

## పోరాడి జీతాలు పెంచుకున్న హాస్టల్ వర్కర్లు

విజయనగరంలోని మహారాజా అటానమస్ కళాశాలకు చెందిన హాస్టల్ వర్కర్లు ఐక్యంగా పోరాడి తమ వేతనాలను పెంచుకున్నారు. తమ వేతనాలను పెంచమని మేనేజ్మెంట్ను కొన్ని నెలల నుంచి వర్కర్లు డిమాండ్ చేస్తున్నారు. సి.ఐ.టి.యు. అనుబంధ సంఘమైన హాస్టల్ వర్కర్స్ యూనియన్కు, హాస్టల్ మేనేజ్మెంట్కు రెండు దఫాలు చర్చలు జరిగినప్పటికీ అవి సఫలం కాలేదు. చివరకు మూడవ దఫా జరిగిన చర్చల ద్వారా ఒప్పందం కుదిరింది. ఈ ఒప్పందం ప్రకారం పర్మినెంట్ వర్కర్లకు నెలకు రు. 200 చొప్పున, దినసరి వేతనంపై పనిచేసే వారికి రు. 250 చొప్పున వేతనాలు పెరిగాయి. పెంచిన వేతనాలు జూన్ నెల నుంచి అమల్లోకి వస్తాయి. యాజమాన్యంతో జరిగిన చర్చల్లో సి.ఐ.టి.యు. విజయనగరం ప్రధాన కార్యదర్శి శ్రీ ఎం. శ్రీనివాస, హాస్టల్ వర్కర్లు విశ్వనాథం తదితరులు పాల్గొన్నారు. ఒప్పందం కుదిరిన సందర్భంగా హాస్టల్ వర్కర్లు రు. 3500 లను సి.ఐ.టి.యుకి విరాళంగా ఇచ్చారు.

## చిట్టివలస జ్యూట్ మిల్లు కార్మికుల విజయం

తమకు జరిగిన అన్యాయానికి వ్యతిరేకంగా ఉద్యమించి విశాఖజిల్లాకు చెందిన చిట్టివలస జ్యూట్ మిల్లు కార్మికులు విజయం సాధించారు. ఈ ఉద్యమం పూర్వపరాలు ఇలా ఉన్నాయి:

అపాయింట్ మెంట్ ఆర్డర్లకై 1700 మంది కార్మికులతో అప్లికేషన్లు పెట్టించిన చిట్టివలస జ్యూట్ మిల్లు యాజమాన్యం కేవలం 384 మందిని మాత్రమే ఎంపిక చేస్తూ నోటీసు వేసింది. ఈ ఎంపికకు ఓ పద్ధతంటూ పాటించక పోవటంతో కార్మికులలో తీవ్ర గందరగోళ పరిస్థితి నెలకొంది. ఎంపికలో జరిగిన అవకతవకల్ని సరిదిద్ది సీనియారిటీని పాటించాలని, అపాయింట్ మెంట్లకు ఒక సక్రమమైన విధానాన్ని అవలంబించాలని సి.ఐ.టి.యు. ఆధ్వర్యంలో ధర్నా జరిపారు. 21.6.99న సి.ఐ.టి.యు., ఎ.ఐ.టి.యు.సి. లు సంయుక్తంగా సమ్మెకు పిలుపునివ్వగా కార్మికులు సమ్మెను విజయవంతం చేశారు. సమ్మె రెండవ రోజైన జూన్ 22న ఉదయం నుంచి సాయంత్రం దాకా కార్మికులంతా మిల్లుగేటు ముందు బైరామించారు. ఈ నేపథ్యంలో ఇరు యూనియన్లనూ యాజమాన్యం చర్చలకు పిలిచింది.

ఈ చర్చల్లో మిల్లులో గుర్తింపు యూనియన్ అయిన గంగాధర్ రెడ్డి యూనియన్ నాయకుడు కార్మికులకు చేసిన దగా వెలుగులోకి వచ్చింది. 1970, 71 సం॥ కార్మికులను వదిలేసి, 1974, 75 సం॥ కార్మికులకు వారసత్వం ఇచ్చినా ఫరవాలేదని, యాజమాన్యం తన ఇష్టం వచ్చిన వారిని ఎంపిక చేసుకోవచ్చని గంగాధర్ రెడ్డి గతంలో యాజమాన్యానికి లేటర్ రాసి ఇచ్చారు. ఈ లేటర్ని సాకుగా చూపిస్తూ, తన ఇష్టం వచ్చినట్లు ఎంపిక చేస్తానని యాజమాన్యం వాదించింది. సమ్మె చేస్తే లాకౌట్ ప్రకటిస్తానని బెదిరించింది. చివరకు, కార్మికుల పోరాట ఉధృతికి తలగ్గి కింది విషయాలకు అంగీకరించింది.

(1) 1969 ముందు, అలాగే 1970 సంవత్సరాలలో అపాయింట్ అయిన కార్మికులందరికీ వారసత్వ హక్కు ఇవ్వటానికి (2) జూలై మొదటి వారంలో 1969, 70 సంవత్సరాల వారిని తీసేవరకు 384 మందిని నిలుపుదల చేయటానికి, (3) భవిష్యత్తులో సీనియారిటీ పద్ధతిన రిక్రూట్ మెంట్స్ జరపడానికి..... యాజమాన్యం అంగీకరించింది.

## సిమెంట్ ఫ్యాక్టరీ కార్మికుల వేతన పెంపుదల

విజయనగరం జిల్లా డెంకాడ మండలంలోని గుణుమూరు గ్రామంలోగల 'శ్రీహరి ప్రియ సిమెంట్ ఫ్యాక్టరీ' కార్మికులు ఐక్యంగా నిలబడి తమ రోజువారీ వేతనాలను పెంచుకున్నారు.

సి.ఐ.టి.యు. ఆధ్వర్యంలో ఫ్యాక్టరీ యాజమాన్యానికి కార్మికులకు పలు దఫాలు చర్చలు జరిగిన అనంతరం జూలై 10వ తేదీన ఒప్పందం కుదిరింది. దీని ప్రకారం ఆడవారికి దినసరి వేతనం రు. 24 నుంచి రు. 27 కి, మగవారికి రు. 35 నుంచి రు. 39కి పెరిగాయి. వచ్చే సంవత్సరం జనవరిలో మళ్ళీ రు. 2 చొప్పున పెంచడానికి యాజమాన్యం అంగీకరించింది. చర్చల్లో సి.ఐ.టి.యు. నాయకులు శ్రీ టి.డి. ప్రసాద్, కార్మికులు శ్రీ రమణ, శ్రీ రామానాయుడు, శ్రీమతి అప్పయ్యమ్మలు పాల్గొన్నారు.

కవిత

## విముక్తి

"నేనొక సామాన్య వాణ్ చినుకును, నేనేమి చేయగలను ఈ విశాల భూమిపైన?"

"నీరసించకు నేస్తమా! నీవు నేనూ మనమై మహానదియై పరవళ్ళుతొక్కి ప్రతిఘాత కొండకొనలను పిండిజేస్తూ ఈ ధరిత్రి దాహార్తిని తీర్చవచ్చు వనంధను నన్యశ్యామలం చేయవచ్చు"

- జి.వి., ఒంగోలు



## పనామాకాలువపై అమెరికా పెత్తనం అంతం

మధ్య అమెరికా దేశమైన పనామా దేశం గుండా ఒక కాలువ త్రవ్వబడింది. పసిఫిక్ సముద్రాన్ని అట్లాంటిక్ సముద్రాన్ని కలుపుతూ యీ సముద్ర రవాణా మార్గం ప్రఖ్యాతి చెందింది. 1911 సంవత్సరం నుండి యీ కాలువపై అమెరికా పెత్తనం సాగుతూ వచ్చింది. కాలువ రక్షణ కంటూ అక్కడ అమెరికా తన సైన్యాన్ని నిలిపివుంచింది. కాలువ ప్రాంతమంతటినైనా అమెరికాదే ఆధిపత్యం, అమెరికా చట్టాలే చెల్లుబాటుయ్యాయి.

అమెరికా సైన్యాన్ని తొలగించాలని కాలువను పనామాదేశానికి స్వాధీనం చేయాలని ఆ దేశ ప్రజలు ప్రభుత్వము కూడ ఆందోళన జరిపినది. మాదక ద్రవ్యాల రవాణా ఆ కాలువ గుండా జరుగుతున్నదని ధానిని అరికట్టటానికి తన సైన్యం అక్కడ వుండటం తప్పనిసరి అంటూ అమెరికా కుంటిసాకులు చూపుతూవచ్చింది.

1997లో చేసుకున్న ఒప్పందంప్రకారం 1999 డిశంబరు 31 లోగా పనామాకాలువ ప్రాంతంనుండి అమెరికా తనసైన్యాన్ని ఉపసంహరించాలి.

ఈ మేరకు యిప్పుడు పోర్ట్ షెర్మాన్ వద్ద పనామా పతాకం ఆవిష్కరించబడినది. దాదాపు వందసంవత్సరాల అమెరికా పెత్తనం అంతమైంది.

ఆ ప్రాంతంలో పేలకుండా మిగిలివున్నమందుగుండా సామాగ్రిని తొలగించాల్సిన బాధ్యత అమెరికాపై మిగిలివుంది.

## దెబ్బకు దయ్యం వదిలింది

ఫిలిప్పీన్ దేశంలో "ఎగుమతి జోన్" లో కార్మిక సంఘం వుండరాదని లాభాలతో మదించిన మల్టీనేషనల్ కంపెనీలు వాదించాయి. తమకంపెనీలో కార్మికులు సంఘం పెట్టుకున్నారని తెలిస్తే కొనుక్కునే వారు తాము చేసుకున్న కాంట్రాక్టులు రద్దు చేసుకుంటారని కాబట్టి యూనియన్ పెట్టుకోవటానికి వీల్లేదని అడ్డుకున్నది. విచిత్రమైన వాదన.

హెనాస్టేరియా నిట్టింగ్ కంపెనీలో అల్లికపని జరుగుతుంది. మొదట 1991 లోనే యిలాంటి కుట్ర వాదన చేసింది. కార్మికులు యూనియన్ పెట్టుకున్నారన్న కక్షతో కంపెనీని సంవత్సరం పాటు మూసివేసింది. అయితే యీతడవ యూనియన్ కొత్త ఆలోచన చేసింది. కొనుగోలు దార్లను స్వయంగా కలుసుకుని అసలు విషయం బయట పెట్టాలనుకుంది.

తాను రూపొందించిన "కోడ్ ఆఫ్ డిసిప్లిన" ను మోనా సేటరియా కంపెనీ ఉల్లంఘిస్తున్నదని కాబట్టి కోనుగోలు దార్లు స్థానిక సప్లయర్తో కాంట్రాక్టులు రద్దు చేసుకుంటారని కార్మికులు వివరించినపు చెప్పింది. ఫిలిప్పైన్స్ ట్రేడ్ యూనియన్ కాంగ్రెస్

కార్యకర్తలకు "కోడ్ ఆఫ్ డిసిప్లిన" నిబంధనలను గూర్చి బోధించింది. చక్కని తర్ఫీదు యిచ్చింది.

కార్మికులు సంఘం పెట్టుకున్నారు. కంపెనీ ఆగ్రహించింది. 63మంది కార్యకర్తలను ట్రాన్స్ఫర్ చేసింది రిటైరించి చేసింది. మూడు వారాలపాటు ఖాళీగా వుండాల్సివచ్చినా కార్మికులు ఎంతో సహనంతో ఓపికపట్టారు. ఒక వారం రోజులపాటు నిరసన ప్రదర్శన చేశారు, సమ్మెచేశారు.

దానితో మేనేజిమెంటు కు దిమ్మతిరిగింది. యూనియన్ను గుర్తించింది. తొలగించిన కార్మికులందరిని తిరిగి పనిలో పెట్టుకుంది. బహుళ జాతి కంపెనీలు భూగోళమంతటా ఎక్కడైనా సరే పరిశ్రమలు పెట్టుకోవచ్చట! వ్యాపారాలు చేసుకోవచ్చట!

తమ వ్యాపారాల రక్షణకు, లాభాల రక్షణకు ఒప్పందాలు చేసుకోవచ్చట! కాని కార్మికులు మాత్రం యూనియన్ను పెట్టుకోరాదట! ఎంతకాలం?

కార్మికులు తిరగబడేంతవరకు! సంఘటితపడి సమ్మెఆయుధం ప్రయోగించేటంత దాకే!

## సంపన్న దేశంలో బలవంతపు చావులు

సంపన్న పారిశ్రామికదేశాల్లో జపాన్ ఒకటి కొమ్ములు తిరిగిన అమెరికా దేశానికే విపరీతంగా ఎగుమతులు చేసి ఉక్కిరి బిక్కిరి చేసే దేశం అది. భారత దేశంలోని నూతన ధనికులు, పారిశ్రామికవేత్తలు జపాన్ ను చూపి చంకలు గుడ్డు కోవటం పరిపాటయింది.

అలాంటి జపాన్ లో ఏటేటా బలవంతపు చావులు ఎక్కువవు తున్నట్లు ఆదేశపు పోలీసు ఏజన్సీలే వెల్లడిస్తున్నాయి.

ఆర్థికనష్టం తట్టుకోలేక, అవమానభారం భరించలేక ఆత్మహత్యలకు పూనుకుంటున్నట్లు చెబుతున్నారు.

నిరుద్యోగంతో బాధపడుతూ ఆత్మహత్యలు చేసుకున్నవారు కొందరైతే విశ్రాంతిలేకుండా పని చేయటంవల్ల వత్తిడికి తట్టుకోలేక ఆత్మహత్యలు చేసుకునే వారు మరికొందరు.

కంపెనీల పునర్నిర్మాణం, జీతాల తగ్గింపు కారణాలతో అధికారులు మేనేజిమెంటు పోస్టుల్లో వున్నవారు కూడా ఆత్మహత్యలకు ఒడిగడుతున్నారు.

నిరుడు కార్పొరేట్ మేనేజర్లుగా వున్నవారే పెద్ద జీతాలు తెచ్చుకునేవారే 113 మంది బలవంతపుమరణం పాలైనారు.

ఆర్థికపరమైన వత్తిళ్ళకు తట్టుకోలేక ప్రాణాలు తీసుకున్నవారి సంఖ్య 6058.

ప్రపంచీకరణ, సరళీకరణల పేరుతో పుట్టుకొస్తున్న భూకంపాల ఫలితం యిది!

### రాష్ట్రంలో పోలింగ్ షెడ్యూల్


లోక్ సభ స్థానాలు	శాసనసభ స్థానాలు
సెప్టెంబర్ 4-	13
సెప్టెంబర్ 11-	15
సెప్టెంబర్ 17-	14
	91
	105
	98



# ప్రభుత్వ నిర్లక్ష్యంతో ప్రబలిన మలేరియా జ్వరానికి

## వేలాది గిరిజనుల బలి

విశాఖ మన్యాన్ని ముంచెత్తిన మలేరియా ఉపద్రవం! ఆదిలాబాద్ ఏజెన్సీ ప్రాంతంలో అతిసార, మలేరియా ప్రబలి మందలమంది బలైపోయి ఏడాది తిరగకముందే విశాఖ ఏజెన్సీ ప్రాంతం అంతటా మలేరియా విజృంభించింది. ఈ ఏడు జనవరి నుండి జూన్ మాసాంతంవరకు వివిధ రకాల జ్వరాలతో 418 మంది మృతి చెందారని అధికార లెక్కలు చెబుతున్నాయి. ఇంతవరకు 4 వేల మందిపైగా మృతిచెందినట్లు వార్తాపత్రికలు వ్రాస్తుంటే, ప్రాథమిక వైద్య కేంద్రంలో నమోదైన 418 మరణాలనే అధికారులు మననం చేస్తున్నారు. మే నెలలో 124, జూన్లో 170 మరణాలు సంభవించగా,



జులై మధ్య వరకు కూడా ఈ మాయదారి జ్వరాలను ప్రభుత్వం అదుపు చేయలేకపోయింది. 3 రోజుల వ్యవధిలో చింతవల్లి మండలంలో 30 మంది, పెదబయలు మండలంలో 9 మంది మలేరియాకు బలైనట్లు జులై 7న వార్తలు వచ్చాయి. నిత్యం ఏజెన్సీ నుండి ఇలాంటి చావు వార్తలు వస్తూనేవున్నాయి. చంటిపాపలు కంటి ముందే నిస్సహాయంగా కన్నుమూస్తూంటే అమాయకులైన గిరిజనుల వేదన అరణ్యరోదనగానే మిగిలిపోతున్నది. ఓ వక్క ప్రతి పదినిమిషాలకొకసారి ఏదో ఒకటి.వి.ఛానల్లో పచ్చదనం, పరిశుభ్రత, జన్మభూమిపై ప్రభుత్వ వాణిజ్య ప్రకటనలు ఊదరగొడుతుంటే, మరోవక్క మలేరియా సోకిన మన్యంలో ప్రభుత్వ యంత్రాంగం కంటితుడుపు సహాయక చర్యలేతప్ప చురుకుగా కదిలిపనిచేస్తున్న దాఖలాలుమాత్రం లేవు.

సరియైన వైద్యం లేకపోతే మరణం దాకా లాక్కొని వెళ్ళగలిగే మలేరియా జ్వరానికి కారణం 'ఫ్లాగిస్మోడియం ఫాల్సిఫెరం' అనే పరాన్నజీవి. ఈ పరాన్నజీవి 'అనాఫిలిస్' అనే జాతికి చెందిన దోమలోకి ప్రవేశించి, ఆ దోమ కుట్టినప్పుడు మానవశరీరంలోకి ప్రవేశిస్తుంది. ఈ రోగకారక క్రిమిని శతాబ్దం క్రితమే మన రాష్ట్ర రాజధాని హైదరాబాద్లో కనుగొన్నారు. ఈ రోగానికి 'క్లోరోక్విన్' అనే దివ్యషధాన్ని కనుగొన్నారు. పరిసరాలు పరిశుభ్రంగా లేకపోవడం, మురికినీరు నిల్వవుండటం, డ్రైనేజీ సదుపాయాలు సక్రమంగా లేకపోవడం ఈ అంటువ్యాధి ప్రబలడానికి దోహదపడతాయి. దోమలను లార్వా (గుడ్డు) దశలోనే నాశనం

చేయడానికి బావులు, మైనింగ్ కాల్వలు, నీరు నిల్వవుండే కుంటలలో గంబూషియా చేపలను వదలుతారు. ఈ చేపలు లార్వాలను తినడంవల్ల అంటువ్యాధి సోకకుండా అడ్డుకట్టవేయవచ్చు. 'ఆడలేక మద్దెల ఓడన్నట్లు' ప్రభుత్వం తన బాధ్యతను సక్రమంగా నిర్వహించలేకపోగా నెపం గిరిజనుల మీద నెడుతున్నది. జ్వరంవస్తే ఆసుపత్రులకు రారనీ, బలమైన ఆహారం తీసుకోరని, పరిసరాల పరిశుభ్రతపై శ్రద్ధ చూపరనీ సాక్షాత్తు హైటెక్ ప్రభుత్వంలోని ఆరోగ్యశాఖా మంత్రిగారు గిరిజనులను నిందిస్తున్నారు. అయితే పత్రికావార్తలు తెలుపుతున్నదేమిటంటే గూడెంలోకి ఏ జీవువచ్చినా, ఏ కారువచ్చినా తమను ఆదుకోవడానికి, వైద్యం చేయడానికి డాక్టర్లే వచ్చారని ప్రజలు చుట్టుముడుతున్నారు.

అయితే గిరిజన ప్రాంతాల్లో రక్షిత మంచినీరు, పారిశుధ్యం, రోడ్లు, విద్యుత్ వంటివి మచ్చుకైనా కనిపించవు. వర్షాలు వస్తే అడవుల్లోని గూడెలకు బాహ్య ప్రపంచంతో సంబంధమే వుండదు. తాగడానికి నీరు దొరకకపోతే ఇక స్నానానికి నీళ్ళక్కడనుండి వస్తాయి. కడుపు నింపుకోవడమే కష్టమైతే, పాష్టికాహారం ఎలా దొరుకుతుంది. ప్రతి గూడెంలో ఇంటికొకరు, ఇద్దరు చొప్పున ఈ జ్వరాల బారి నబడితే వారిని కొండలెక్కించి, దింపి ఆసుపత్రులదాకా నడిపించే నాధుడెవరు? యుద్ధ ప్రాతిపదికమీద రాష్ట్రంలోని ఇతర ప్రాంతాల నుండి హెలికాప్టర్లలో 70 మంది వైద్యులను తెప్పించామని, మొత్తం 110 మంది డాక్టర్లు గిరిజన సేవలో వున్నారని అధికారులు చెబుతున్నారు. వచ్చిన డాక్టర్లను రోగుల వద్దకు

చేర్చే రవాణా సౌకర్యాలు లేవు. పాడేరు చేరిన డాక్టర్లు ఐ.టి., డి.ఎ.వారి 'ఆనందలహరి'లో తమను తాము నిర్బంధించుకుని కాలక్షేపం చేస్తున్నారు. ఎక్కడన్నా గిరిజనులకు ప్రాణదానం జరిగిందంటే అది పారామెడికల్ సిబ్బందివల్లనే. వీరు తమ శక్తికొద్దీ కొండలెక్కి కోనలెక్కి గిరిజనుల వద్దకు వెళ్ళి వైద్యం అందిస్తున్నారు.

గిరిజనులకు వంటినిండా కప్పుకోను తగిన వస్త్రాలు లేకపోయినా, ఒక కోటి రూపాయలుకేటాయించి 2.5 లక్షల దోమతెరలు పంపించినట్లు ముఖ్యమంత్రి చెప్పారు.

50 కోట్ల రూపాయల ప్రపంచబ్యాంకు సాయంతో గత ఏడాది నుండి రాష్ట్రంలో మలేరియా నిర్మూలనకోసం ఓ 5 ఏళ్ళ పథకం అమలులో వుంది. అధికాకుండా ఈ ఏడాది ప్రభుత్వం అదనంగా 10 జిల్లాలకు 1 కోటి 25 లక్షలు అదనంగా ఇచ్చింది.

నాగరికులమని చెప్పుకునేవారు గిరిజనుల పేర విడుదల చేసే కోట్ల రూపాయలు దిగమింగుతున్నారు. గిరిజనాభివృద్ధి పథకం 1975 నుండి అమలువుతూ వందల కోట్ల రూపాయలు ఖర్చుచేసినా గిరిజనులకు జరిగింది శూన్యం. ఎన్నికల జ్వరంతో రోజుకొక పథకం ప్రవేశపెట్టా ఓట్ల కోసం ఎరలు వేస్తున్న ప్రభుత్వం అతిసార, మలేరియాలాంటి విషపురోగాల నిర్మూలనకు శాశ్వత చర్యలు తీసుకోవడం అవసరం. వేలమంది మృత్యువాతపడ్డాక ప్రచారంకోసమో, ప్రజావత్తిడి నుండి తప్పుకోవడానికో కోట్లు కుమ్మరించడంకన్నా, అనలు జబ్బులురాకుండా ముందు జాగ్రత్తలు తీసుకోవడం పాలకుల బాధ్యత. ●



# వృత్తిదారుల ఐక్య ఉద్యమం

కమ్మరి కొలిమి కుమ్మరి చక్రం  
జాలరి పగ్గం సాలెల మగ్గం  
శరీర కష్టం స్ఫురింప చేసే  
గొడ్డలి, రంపం కొడవలి, నాగలి  
సహస్ర వృత్తుల సమస్త చిహ్నాలు  
నా విరచించే నా వినుతించే  
నవీన గీతికి నవీనరీతికి  
భావం, భాష్యం ప్రాణం ప్రణవం

మహాకవి శ్రీశ్రీ అక్షరరూపానికి వృత్తిదారులు  
ఉద్యమ రూపం కల్పించారు

తమ సమస్యల పరిష్కారం కోరుతూ  
సమస్త వృత్తిదారులూ సమైక్యంగా కలెక్టర్  
కార్యాలయాలను దిగ్బంధించారు. జూన్ 28వ  
తేదీన జరిగిన ఈ పికెటింగ్ కార్యక్రమంలో  
వేలాది మంది వృత్తిదారులు పాల్గొన్నారు. ఇది  
అపూర్వం. నేటికి రాష్ట్రంలో ఎక్కువ మంది  
ప్రజానీకానికి వ్యవసాయం తరువాత చేతి  
వృత్తులే ప్రధాన జీవనాధారం నేత, గీత,  
కుమ్మరి, కమ్మరి, కంసాలి, కంచరి, వడ్రంగి,  
మత్స్య, గొర్రెలు, మేకలు, పశువులు పెంపకం,  
రజక, క్షౌర, వడ్రంగి, వడ్డెర, సగర (రాళ్ళు,  
మట్టిపని), గాండ్ల(గానుపని) మేదర, ఎరుకల  
(బుట్టల అల్లకం), పూసల, చర్మకారులు,  
బుడబుక్కల, జంగం మొదలగు వృత్తులవారు  
రాష్ట్రంలో సుమారు రెండు కోట్లమంది  
వుంటారని అంచనా. ఈ వృత్తిదారులను  
ప్రధానంగా మూడు రకాలుగా వర్గీకరించవచ్చు.

1. ఉత్పత్తి ప్రధానమైన వృత్తులు (నేత, గీత,  
కుమ్మరి, వడ్రంగి మొ॥)
2. సేవా ప్రధానమైన వృత్తులు (క్షౌర, రజక)
3. వినోదప్రధానమైన యాచక వృత్తులు  
(బుడబుక్కలు, జంగం)

కేంద్ర, రాష్ట్ర ప్రభుత్వాలు  
అనుసరిస్తున్న పెట్టుబడిదారీ భూస్వామ్య  
అనుకూల విధానాల వలన ఈ వృత్తులు,  
నానాటికి కునారిల్లుతున్నాయి. కొన్ని  
అంతరించాయి. ఆయా వృత్తిదారులు  
గ్రామసీమల్లో సామాజిక వీడనకు  
గుర్రతున్నారు.

కేంద్రంలోని బి.జె.పి., రాష్ట్రంలోని  
టి.డి.పి. గతంలో కాంగ్రెస్ ప్రవేశపెట్టిన నూతన

ఆర్థిక, పారిశ్రామిక విధానాలనే  
కొనసాగిస్తున్నాయి. స్వేచ్ఛా మార్కెట్ కు  
ద్వారాలు తెరిచాయి. ప్రైవేటీకరణను  
ప్రోత్సహిస్తున్నాయి. వీటన్నింటి చేతి వృత్తులు  
నేడు తీవ్ర సంక్షోభంలో పడ్డాయి.

సమస్యలు : 1. ప్రభుత్వాల బడ్జెట్  
కేటాయింపులు తగ్గిపోయాయి.

2. వృత్తులకు అందించే నబ్బిడిలు  
నామమాత్రం మాత్రమే ఉంటున్నాయి.  
కేవలం కంటితుడుపు చర్యలుగా

3. ముడిసరుకులు సరసమైన ధరలకు  
సక్రమంగా లభించవు. నాణ్యమైనవి  
దక్కవు.

4. పరపతి సౌకర్యం, రుణసదుపాయం,  
బ్యాంకుల నుండిగాని ప్రభుత్వ ఆర్థిక  
సంస్థల నుండిగాని లభించవు.

5. మార్కెట్ సదుపాయం లేదు. పారిశ్రామిక  
వస్తువుల ఉత్పత్తి పోటీకి చేతివృత్తులు  
తట్టుకోలేక పోతున్నాయి.

6. సంక్షేమ పథకాలు అందడంలేదు.

7. ప్రకృతి వైపరీత్యాల నుండి ఎలాంటి రక్షణ  
లేదు. ఉదా॥ మత్స్య, నేత, మట్టిపని

8. రజక, క్షౌర వంటి వృత్తిదారులు సామాజిక  
వివక్షకు గురౌతున్నారు.

9. కనీస వేతనాలు, చట్టాలు, హక్కులు,  
లేవు. వున్నా అమలు కావడంలేదు.

10. ప్రైవేటీకరణ మోజుతో వివిధ వృత్తుల  
సహకార రంగాన్ని రాష్ట్రప్రభుత్వం  
నిర్వీర్యం చేస్తున్నది.

ఇలాంటి సమస్యలతో చేతి వృత్తులు  
అతలాకుతలం అవుతుంటే వాటి రక్షణ కోసం  
ప్రభుత్వం ఎలాంటి నిర్దిష్ట చర్యలు చేపట్టలేదు.  
పైగా ఎన్నికలను దృష్టిలో పెట్టుకొని ఆదరణ  
పథకంతో వృత్తిదారులను దగా చేయడానికి  
పూనుకున్నది. రు. 625కోట్లతో 10లక్షలమంది  
వృత్తిదారులకు ప్రయోజనం చేకూర్చుతామని  
విస్తృత ప్రచారం చేసుకున్న ఆదరణపథకం  
ఆచరణలో వట్టి బూటకం అని తేలింది.

10లక్షలను 8లక్షలకే కుదించి  
ఎంపికజేసింది. రు.5వేలు నుండి రు.20వేల

వరకు విలువగలిగిన 3,4కేటగిరీల పరికరాలు  
3లక్షల 75వేలమంది లబ్ధిదారులు పొందాల్సి  
వుండగా బ్యాంకుల సహాయ నిరాకరణతో  
కేవలం 3వేలమందికి మాత్రమే దక్కాయి.  
మిగిలిన 4 లక్షల 70 వేల మందికిగాను  
దాదాపు 3 లక్షల మంది లబ్ధిపొందినట్టు  
ప్రభుత్వం చెబుతున్నది. పరికరాలు నాణ్యత  
లోపించడంతో కొన్ని సంస్థల కాంట్రాక్టును  
రద్దుచేసినట్టు కూడా ప్రభుత్వమే తెలిపింది.  
ఇచ్చిన పరికరాలు బయట మార్కెటు  
విలువకంటే ఎక్కువగా ఉన్నాయి. నాణ్యతగా  
లేవు. అన్నిటికంటే ముఖ్యం అవి ఆయా  
వృత్తుల్లో ఉపయోగపడేవి కావు. ఎక్కువమందికి  
అధికార పార్టీ గుర్తును ప్రచారం  
చేసుకునేందుకు వీలుగా పైకిళ్ళు ఇచ్చారు.  
అదీ దొడ్డిదోవన బినామీ వృత్తిదారులకు  
అందాయి. అక్రమ పద్ధతుల్లో జరిగిన ఈ  
తంతునచ్చక కొంతమంది వాటిని తిరస్కరించి  
వెళ్ళిపోయారు. కూడా ఈ విషయాలన్నీ  
పత్రికల్లో బహిరంగంగా వచ్చాయి. కొన్ని చోట్ల  
అధికారులను నిలదీశారు.

-వీటన్నింటిని దృష్టిలో ఉంచుకొని  
ఆంధ్రప్రదేశ్ చేతివృత్తిదారుల సమన్వయ కమిటీ  
వృత్తిదారుల ఐక్యఉద్యమానికి నడుం కట్టింది.  
విజయవాడలో మే 31న రాష్ట్ర వర్క్ షాప్ జరిపి,  
జూన్ 28 పికెటింగ్ లకు పిలుపునిచ్చింది.  
సన్నాహంగా జిల్లా వర్క్ షాప్ లు, సదస్సులు,  
మండల సదస్సులు నిర్వహించింది. వృత్తుల  
వారీగా లక్షల సంఖ్యలో కరపత్రాలు వేసి విస్తృత  
ప్రచారం చేసింది. ఎల్లెడలా మంచి ఆదరణ  
వ్యక్తం అయింది. రాజకీయ అభిప్రాయాలు,  
కుల సంఘాలతో నిమిత్తం లేకుండా వివిధ  
వృత్తులకు సంబంధించిన పెద్దలు, మేధావులు,  
ప్రజాప్రతినిధులు పాల్గొని తమ హర్షాన్ని వ్యక్తం  
చేశారు. చిన్నచిన్న వృత్తుల వారిలో సైతం ఈ  
సంఘటిత సమన్వయ కృషి వలన ఆత్మస్థైర్యం  
పెంపొందింది. సమరశీల పోరాటానికి నాందిగా  
పికెటింగ్ ను జయప్రదం చేశారు. పికెటింగ్  
అనంతరం కార్యకర్తలను అభివృద్ధిపర్చుకోవాలనే  
తలంపుతో సమన్వయ కమిటీ వెన్వెంటనే జిల్లా  
స్థాయిల్లో శిక్షణా తరగుతులు నిర్వహించింది.  
దాదాపు వేయిమంది హాజరయ్యారు. కార్మికులు,  
కర్షకులు, వ్యవసాయ కూలీలు, ప్రజానీకం  
అందరి సంఘీభావంతో వృత్తిదారుల  
ఐక్యఉద్యమాన్ని మరింత ముందుకు  
తీసుకువెళ్ళాలనే ధృఢ సంకల్పాన్ని వ్యక్తం చేశారు.

- శైలి



## నిజమైన అమరవీరులెవరు?

జూన్ 23 న 'కాశ్మీర్ డే' సందర్భంగా కేంద్ర ప్రభుత్వం ఇచ్చిన అడ్వర్టయిజ్ మెంట్ ఒకటి పత్రికలలో ప్రముఖంగా ప్రచురించబడింది. కాశ్మీర్ కోసం ప్రాణత్యాగం చేసిన ప్రప్రథముడు శ్యామ్ ప్రసాద్ ముఖర్జీ అన్నది ఆ ప్రకటన సారాంశం.

నిజానికి శ్యామ్ ప్రసాద్ ముఖర్జీ మరణించింది 1953 జూన్ 23న. కాశ్మీర్ భారత దేశంలో విలీనమయింది 1947లో. ఆ సందర్భంగా పాకిస్తాన్ దండయాత్రకులను తరిమికొట్టడానికి జరిపిన పోరాటంలో అనేక మంది భారతీయ సైనికులు దేశంకోసం అసువులు బాసి అమరవీరులయ్యారు ఆనాటికి నెహ్రూ మంత్రిమండలిలో శ్రీ ముఖర్జీ సభ్యుడు. మరి బి.జె.పి పార్టీ శ్యామ్ ప్రసాద్ ముఖర్జీని అమరవీరుని ఎలా చేసిందో? ఆర్.ఎస్.ఎస్.కు చెందిన శ్యామ్ ప్రసాద్ ముఖర్జీ కాశ్మీరీల మనోభావాలకు విరుద్ధంగా 370 ఆర్టికల్ కు వ్యతిరేకంగా పోరాడారు. భూస్వాములకు ఎలాంటి నష్టపరిహారం చెల్లించకుండా దున్నేవానిదే భూమి అనే నినాదంతో భూపంపకం జరపడం కాశ్మీర్ లో సాధ్యమైంది 370 ఆర్టికల్ వల్లనే. అలాంటి ఆర్టికల్ కు వ్యతిరేకంగా, అత్యధిక కాశ్మీరీల మనోభావాలకు వ్యతిరేకంగా మసలిన వ్యక్తిని, కాశ్మీర్ రాజుకు మద్దతుగా నిలిచిన వ్యక్తిని కాశ్మీర్ కోసం అమరుడైన వ్యక్తిగా ఎలా కీర్తించగలం?

శ్యామ్ ప్రసాద్ ముఖర్జీది సహజమరణం. ఆయనే జైల్లో ఉండగా గుండెపోటుకు గురయి ఆసుపత్రిలో మరణించారు. అలాంటి వ్యక్తిని తుపాకి తూటాలు తగిలో, లాఠీ చార్జికి గురయ్యే, పోలీసుల ఆకృత్యాల వల్లే మరణించిన అమరవీరునిగా కీర్తించడం ఏమేరకు సబబుగా ఉంటుంది? ఈ అంశాన్ని టైమ్స్ ఆఫ్ ఇండియా పత్రిక ప్రశ్నించటం సరైనదే.

## పాగాకు, పాన్ మసాలాల


### ప్రమాదం

ఈనాడు వేలాది మంది నోటిలోవుండ్లు, పూతలు, మంటలు, గుటక వేయలేక పోవటం, నోరంతా రవలేక పోవటం, నాలుకతెరవలేకపోవటం, గొంతు బొంగురుపోవటం వంటి బాధలతో హాస్పిటల్ చుట్టూ తిరుగుతున్నారు.

వీరందరూ 'సబ్ మ్యూకస్ ఫైబ్రోసిస్' (ఎస్.ఎం.ఎఫ్) అనే వ్యాధితో బాధపడేవారే. వీరు పాగాకు, పాన్ మసాలాలు, గుట్కాలు, సుర్తి (పాగాకు, వక్కలు, సున్నంకలిపి మర్దించినది) నమిలేవారే.

వీటిని నమలటంవలన నోరు, అలాగే గొంతునుండి జీర్ణాశయంవరకుగల గొట్టం(అన్నవాహిక) గోడలపైగల అతిసున్నితమైన మ్యూకస్ పొర దెబ్బతింటుంది. పోకచెక్కలలో గల 'ఫినాల్' నోటిలో, గొంతులో వుండ్లు పుట్టించి మంటలు రేపుతుంది. సున్నితమైన జీవపదార్థం విచ్ఛిన్నం కావటంతో రక్తం కారుతుంది. పాన్ మసాలాలో వాడే రసాయనాలు నోటిలో విషపూరితమౌతాయి. వీటివలన 'సబ్ మ్యూకస్ ఫైబ్రోసిస్' (ఎస్.ఎం.ఎఫ్) మాత్రమేకాక 'ల్యూకోపాకియా' (తెల్లమచ్చలు) ఏర్పడే అవకాశం కూడా వుంది. ఈ తెల్లమచ్చలు కేన్సర్ కు ప్రారంభదశగా వుంటాయి. ఎస్.ఎం.ఎఫ్ కేసులలో 7 శాతం మందికి నోటికాన్సర్ వస్తోందని డాక్టర్స్ చెప్తున్నారు.

ఏదోవిధంగా ఈ అలవాట్లకు గురైనవారు తమ ఆరోగ్యాన్ని స్వయంగా పాడుచేసుకొని ఆఖరికి కాన్సర్ బారినపడుతున్నారు. ఈ ప్రమాదాన్ని గుర్తించి ఇటువంటి చెడు అలవాట్లు మానటం శ్రేయస్కరం కదూ!



With Best compliments from

# MADHUCON GRANITES

Tekkali  
Srikakulam Dt., A.P.

Manager  
Jayanthi



# STERLIN GRANITES

Tekkali  
Srikakulam Dt., A.P.

Managing  
Director  
K. Srinivasu





## పునర్వ్యవస్థీకరణ అంటే “ఉద్యోగాలు మాయం”

బ్రహ్మ రాక్షసి లాంటి బహుళజాతి కంపెనీ ప్రొక్టర్ అండ్ గాంబిల్ తన కంపెనీని పునర్వ్యవస్థీకరిస్తానని ఫలితంగా 15000 ఉద్యోగాలు రద్దవుతాయని ప్రకటించింది. అంటే మొత్తం తన పనివారిలో 13 శాతం అన్నమాట. 6 ఏండ్లలో 10 ఫ్యాక్టరీలను మూసివేస్తానన్నది. ఇండియాలో కూడ దాని యూనిట్లు వున్నాయి కాబట్టి యిక్కడ కూడ వ్యూతపడటం, ఉద్యోగాలు రద్దుకావటం తప్పదు.

2005 సంవత్సరం నాటికి ఉత్పత్తి ఖర్చులు తగ్గించి త్వరత్వరగా మార్కెట్లోకి సరుకులు అందించి అమ్మకాలు పెంచటం కోసం యీ విధంగా చేయటం అత్యవసరం అంటోంది.

2001 సంవత్సరంలో 10,000 ఉద్యోగాల రద్దుతో ప్రారంభమై మొత్తం 30 ప్లాంట్లలో యిలా మొత్తం 13000 మందిని బయటికి గెంటివేయడం జరుగుతుంది.

టీవీల్లో నిత్యం అడ్యర్ట్మెంట్ మెంట్లు యిచ్చే కంపెనీల్లో ప్రొక్టర్ అండ్ గాంబిల్ కంపెనీ కూడా ఒకటని మనకు తెలిసిందే.

## తమిళనాడులో వస్త్ర పరిశ్రమ కార్మికుల సమ్మె

సి.ఐ.టి.యు, ఎ.ఐ.టి.యు.సి తో సహా వస్త్ర పరిశ్రమ లోని పెద్ద యూనియన్ నాయకత్వంలో తమిళనాడు రాష్ట్రంలో మే 8న కార్మికులు సమ్మెచేశారు. వివిధ పట్టణాలలో నిర్వహించిన రాస్తారోకోలలో వేలాది కార్మికులు పాల్గొన్నారు.

చిన్న మిల్లులతో సహా వస్త్ర పరిశ్రమలోని 300 మిల్లులు మూతపడటం, కార్మికులు పోరాడి సాధించుకున్న హక్కులు, చట్టపరమయిన హక్కులపై ఒక పద్ధతి ప్రకారం దాడి జరగటంతో పరిస్థితి విషమించింది ఇందువలన ఐక్యపాఠాలను పిలుపు ఇవ్వబడింది.

నష్టపరిహారం : మూతపడిన పరిశ్రమలలోని కార్మికులకు వెసులుబాటు కల్పించేందుకు నెలకు 250 రూపాయలు చెల్లిస్తానని తమిళనాడు ప్రభుత్వం ప్రకటించింది. పశ్చిమబెంగాల్ ప్రభుత్వం చెల్లించినట్లుగా దాన్ని 500 రూపాయలకు పెంచాలని సి.ఐ.టి.యు డిమాండ్ చేసింది.

## విదేశీ వాణిజ్యంలో పెట్టుబడులు: భారత్-చైనా

భారత్ - చైనాకు దరిదాపుగా ఒకేసారి స్వాతంత్ర్యం వచ్చింది. చైనా సోషలిస్టు విధానాన్ని అవలంబిస్తుంటే మన దేశ పాలకులు పెట్టుబడిదారీ విధానాన్ని కొగలించుకున్నారు అభివృద్ధి కరమయిన సోషలిస్టు విధానాన్ని అవలంబిస్తున్న చైనా ఆర్థిక రంగంలో అన్ని విధాలా మనకంటే ముందంజలో వుంది, విదేశీవాణిజ్యం, విదేశీపెట్టుబడుల విషయం చూసుకున్నా అదే పరిస్థితి, ఈ క్రింది పట్టిక దీన్ని రుజువు చేస్తుంది.

	భారత్	చైనా
ఎగుమతులు (1997లో)	1,39,000 కోట్ల రూ	7,93,000 కోట్ల రూ
విదేశీపెట్టుబడులు (1997లో)	14,000 కోట్ల రూ	1,90,000 కోట్ల రూ

ఆర్థికంగా బలంవుండి విదేశీవాణిజ్యంలో అగ్రస్థానంలో వుండటాన్ని సామ్రాజ్యవాద దేశాలు అభివృద్ధి చెందిన దేశాలను శాసిస్తున్నాయి. ప్రపంచ వాణిజ్య సంస్థ (డబ్ల్యూ.టి.వో)లో కూడా వాళ్ళ మాటేచెల్లు

సామ్రాజ్యవాద దేశాలకు పోటీనిస్తూ వాటికి దీటుగా అభివృద్ధి చెందుతున్న చైనాకు ప్రపంచవాణిజ్య సంస్థలో సభ్యత్వం లేదు, దానికి సభ్యత్వం ఇచ్చేందుకు భారత్ మరియు ఇతర దేశాలు పోరాడాలని మన దేశ ఆర్థిక వేత్తలు కోరుతున్నారు.

చైనా ప్రపంచ వాణిజ్య సంస్థలో ప్రవేశిస్తే భారత్తో బాటు ఇతర అభివృద్ధి చెందుతున్న దేశాల ప్రయోజనాలు కూడా కాపాడబడతాయని ఆర్థికవేత్తలు శ్రీయుతులు స్వామినాథన్ మరియు అంక్లేశ్వరయ్య అయ్యర్ ఎకనామిక్ టైమ్ పత్రికలో వ్యాసం వ్రాశారు.

ఇప్పటికైనా, మనదేశ పాలకులు నూతన ఆర్థిక విధానాల పేరుతో సామ్రాజ్యవాద దేశాల షరతులకు లొంగటం మానుకుంటారా? విమూఢో ప్రపంచదేశాలను కూడగట్టుకుని సామ్రాజ్యవాద దేశాల పెత్తం దారితనాన్ని దోపిడిని ప్రతిఘటిస్తారా?

## అప్పుల వూబిలో ఆంధ్రరాష్ట్రం

ఒకవైపున మన ముఖ్యమంత్రి గారు స్వర్ణాంధ్రరాష్ట్రం నిర్మించేస్తున్నట్లు ప్రచారం హోరెత్తిస్తున్నారు. రాష్ట్రంలో డబ్బుకు కొరవలేదంటూ ఎన్నికలకోసం అనేక ఆవద మొక్కుల వధకాలు ప్రవేశపెడుతున్నారు.

11వ ఫైనాన్స్ కమిషన్ రాష్ట్రానికి వచ్చినపుడు రాష్ట్ర ఆర్థికపరిస్థితిపై సమర్పించిన నివేదిక పైన పటారం లోనలోటారం లావున్న మన మనరాష్ట్ర ఆర్థికదుస్థితికి దర్పం పడుతున్నది.

1990-91 నుండి 1994 - 95 మధ్య రాష్ట్రముణభారం రూ. 6815 కోట్ల నుండి రూ 13,005 పెరిగింది. 95-96

నుండి 1999-2000 (బడ్జెట్ అంచనా) మధ్య రూ. 13,005 కోట్లనుండి రూ. 27,845 కోట్లు పెరిగింది.

ఇదే కాలంలో రుణాలమీద వడ్డీ మొత్తం రాష్ట్ర రెవెన్యూ ఆదాయంలో 19.3 శాతం నుండి 24.3 శాతానికి ప్రస్తుతం 29.4 శాతంకు పెరిగింది. ప్రభుత్వం ఆదాయం మూడింతలు వడ్డీలకే పోతే అభివృద్ధి కార్యక్రమాలకు మిగిలేదెంత.

పందరూపాయలు అప్పు తెస్తే అందులో అసలు, వడ్డీ (పాతబాకీలు) లకు 86 రూపాయలు పోగా మిగిలేది రూ. 14 కాగా ఈ స్వల్పమొత్తంలో సాధించే అభివృద్ధి ఎంత?



# కా॥ సీతామరాండికి నివాళి

అస్సాం కొక్రారుర్ జిల్లా మర్నాయ్ టీతోటల కార్మిక నాయకురాలు కామ్రేడ్ సీతామరాండి, మరో ఇద్దరు మహిళా కార్మికులు తామ్లింగ్ గురియా, ఫాగురియాలను యాజమాన్యం, ఐ.ఎన్.టి.యు.సి.లు కుమ్మక్కై మే 16వ తేదీన కిరాయిగూండాలచే అతి క్రూరంగా హత్యచేయించాయి.

సి.ఐ.టి.యు. కార్యకలపాలు వారిద్వారా ఈ ప్రాంతంలో విస్తరిస్తున్నాయన్న కక్షతోనే, ఆ దుర్మార్గులు ఈ ఘాతుకానికి ఒడికట్టారు.

గత మూడేళ్ళలో అస్సాం టీ తోటల్లో పనిచేస్తున్న ముఖ్యమైన సి.ఐ.టి.యు. మహిళా కార్యకర్తలు ఐదుగురు ఈ విధమైన హత్యకాండకు బలైపోయారు. 1996లో నాయకురాలు కామ్రేడ్ సాగరిక సోరెన్ను అత్యంత కిరాతంగా హత్య చేసి ఆమె మృతదేహాన్ని చెట్టుకు వ్రేలాడిదీసి భయానక వాతావరణాన్ని సృష్టించిన ఘటనను మనమెవ్వరం మరిచిపోలేం. అయినా కార్మికులు మాత్రం చలించక మొక్కువోని దీక్షతో



కా॥ సీతామరాండి

## సంఘీభావ నిధి

మే 19న హత్య గావించబడిన అస్సాం టీ తోటల అమరవీరుల కుటుంబాలకు 'సంఘీభావ నిధి' సేకరించాలని సి.ఐ.టి.యు. జనరల్ కౌన్సిల్ ఇచ్చిన పిలుపు మేరకు ఆంధ్రప్రదేశ్ లో 20-7-99 నాటికి వివిధ జిల్లా కమిటీలు సేకరించిన 'సంఘీభావ నిధి'.....

జిల్లా పేరు	సేకరించిన మొత్తం(రూ.లలో)
హైదరాబాద్	5000.00
విశాఖపట్నం	4199.00
ప్రకాశం	3575.00
విజయవాడ	3283.00
నెల్లూరు	2960.00
పశ్చిమ గోదావరి	2530.00
కర్నూలు	2500.00
మిర్యాలగూడెం	2222.00
గుంటూరు	1955.00
శ్రీకాకుళం	1625.00
కృష్ణ	816.50
వరంగల్	500.00
ఖమ్మం	500.00
బెల్లంపల్లి	400.00
మహబూబ్ నగర్	290.00
మెదక్	200.00
<b>మొత్తం</b>	<b>32,555.50</b>

యాజమాన్య దురాగతాలకు వ్యతిరేకంగా నిలబడ్డారు, పోరాడారు. ముందుకు సాగారు. యాజమాన్యం కార్మికులపై అనేక ఆంక్షలు విధించింది. ఉద్యోగాలనుంచి తొలగించింది. కిరాయి గూండాలచే భౌతిక దాడులకు పూనుకుంది. ఈ దుర్మార్గంలో ఐ.ఎన్.టి.యు.సి. యాజమాన్యం తరపున తన వంతు పాత్రను నిర్వహించింది.

అయినా కార్మికులు తమ ఐక్యతను, సంఘాన్ని విడనాడలేదు. కామ్రేడ్ సీతామరాండి మర్నాయ్ నేషనల్ అస్సాం మజ్దూర్ (సి.ఐ.టి.యు.) శాఖకు ప్రధాన కార్యదర్శిగా అస్సాం సి.ఐ.టి.యు. రాష్ట్ర కమిటీ సభ్యురాలిగా ఎన్నికయ్యారు. సి.ఐ.టి.యు. పతాకాన్ని సమున్నతంగా ఎగురవేసేందుకు ముమ్మర కృషి చేశారు.

సి.ఐ.టి.యు. కార్యకలపాల విస్తరణ అటు యాజమాన్యానికి, ఇటు ఐ.ఎన్.టి.యు.సి.కి ఏమాత్రం మింగుడుపడలేదు. సి.ఐ.టి.యు. నాయకురాండ్రపై, కార్యకర్తలపై దుష్ప్రచారం చేశారు. అయినా వారి ఆటలు సాగకపోవడంతో తిరిగి హత్యకాండకు పాల్పడ్డారు. యాజమాన్యం అక్రమ వైఖరివలన పని పోగొట్టుకొన్న కార్మికురాలు అనజ్జితబర్లాను యాజమాన్యం మార్చిలో హత్య చేయించింది. మూడ్నెల్లు తిరగకుండానే మరల ఈ ముగ్గురి హత్యలు జరిగాయి. ఇంత జరిగినా పోలీసులు ఏ ఒక్కరిని నిర్బంధించలేదు. దానిని బట్టి ఇక్కడ వున్న యాజమాన్యానికి, కిరాయిగూండాలకు, పోలీసులకు, ఐ.ఎన్.టి.యు.సి. యునియన్ వారికి వున్న అంతఃసంబంధం కూడా అర్థమవుతుంది.


సి.ఐ.టి.యు. రాష్ట్ర కమిటీ ఈ హత్యకాండను తీవ్రంగా ఖండిస్తూ ప్రాణార్పించిన కార్యకర్తలకు శ్రద్ధాంజలి ఘటించింది.



## KARMIKA LOKAM

REGD. NO. H-SD/139

RNI NO. H/1142







మహను ఫౌండేషన్  
పుస్తకాల పరిశీలనాపట్టిక

పుస్తకం సంఖ్య	KLVO1A 309
పుస్తకం పేరు	అగ్రహారము
తారీఖు	24-8-2023
ముందు అట్ట	199
వెనుక అట్ట	199
మొత్తం పేజీలు	29
పెద్ద సైజు పేజీలు	NO
భాష పేజీలు	NO
లేని పేజీలు	NO
తయారు చేసినది	Mounika
పేజీలు విడదీసినది	Mounika
స్కాన్ చేసినది	Nandhu
పరీక్ష చేసినది	Pragathi
పేజీలు సరిచూసినది	
బైండింగు చేసినది	
ప్యాకింగు చేసినది	
స్కాన్ చెయ్యబడింది	
తప్పులు	NO
పరిస్థితి	90%